



Ġabra tal-ġurisprudenza

KONKLUŻJONIJIET TAL-AVUKAT ĠENERALI
PRIIT PIKAMÄE
ippreżentati fis-26 ta' Novembru 2019¹

Kawża C-610/18

AFMB Ltd et

vs

Raad van bestuur van de Sociale verzekeringsbank

(talba għal deċiżjoni preliminari mressqa mis-Centrale Raad van Beroep (il-Qorti tal-Appell tas-Sigurtà Soċjali u tas-Servizz Pubbliku, il-Pajjiżi l-Baxxi))

“Rinviju għal deċiżjoni preliminari – Determinazzjoni tal-leġislazzjoni applikabbli – Regolament (KEE) Nru 1408/71 – Artikolu 14(2)(a) – Regolament (KE) Nru 883/2004 – Artikolu 13(1)(b) – Xufiera internazzjonali ta' trakkijiet– Holqien ta' kumpannija fi Stat Membru ieħor – Kunċett ta' persuna li timpjega – Kunċett ta' abbuż ta' dritt”

1. F'din il-proċedura għal deċiżjoni preliminari skont l-Artikolu 267 TFUE, is-Centrale Raad van Beroep (il-Qorti tal-Appell tas-Sigurtà Soċjali u tas-Servizz Pubbliku tal-Pajjiżi l-Baxxi, il-Pajjiżi l-Baxxi) tagħmel tliet domandi lill-Qorti tal-Ġustizzja dwar l-interpretazzjoni tal-Artikolu 14(2)(a) tar-Regolament tal-Kunsill (KEE) Nru 1408/71 tal-14 ta' Ġunju 1971 dwar l-applikazzjoni tal-iskemi tas-sigurtà soċjali għall-persuni impjegati u l-familja tagħhom li jiċċaqilqu għewwa l-Komunità kif emendat bir-Regolament tal-Kunsill (KE) Nru 1606/98 tad-29 ta' Ġunju 1998² (iktar 'il quddiem ir-“Regolament Nru 1408/71”), u tal-Artikolu 13(1)(b)(i) tar-Regolament (KE) Nru 883/2004 tal-Parlament Ewropew u tal-Kunsill tad-29 ta' April 2004 dwar il-kordinazzjoni ta' sistemi ta' sigurtà soċjali³, kif emendat bir-Regolament (UE) Nru 465/2012 tal-Parlament Ewropew u tal-Kunsill tat-22 ta' Mejju 2012⁴ (iktar 'il quddiem ir-“Regolament Nru 883/2004”).

2. Dan ir-rinviju għal domanda preliminari joriġina minn kawża bejn AFMB Ltd (iktar 'il quddiem “AFMB”), kumpannija stabbilita f'Ċipru, u diversi xufiera internazzjonali ta' trakkijiet kontra r-Raad van bestuur van de Sociale verzekeringsbank (il-Kunsill ta' Amministrazzjoni tal-Fond tas-Sigurtà Soċjali, il-Pajjiżi l-Baxxi; iktar 'il quddiem ir-“RSVB”), dwar id-deċiżjoni ta' dan tal-aħħar li ma hijiex il-leġislazzjoni Ċiprijotta li hija applikabbli għall-imsemmija xufiera iżda l-leġislazzjoni Olandiża fil-qasam tas-sigurtà soċjali. Din id-deċiżjoni amministrattiva hija kkontestata minn AFMB, li tuża, għall-finijiet tal-applikazzjoni tal-leġislazzjoni Ċiprijotta, kuntratti ta' xogħol konklużi mal-imsemmija xufiera li fihom AFMB hija espressament imsemmija bħala l-“persuna li timpjega”, u dan minkejja l-fatt li dawn ix-xufiera huma normalment għad-dispożizzjoni ta' impriżi ta' trasport Olandiżi li magħhom AFMB ikkonkludiet ftehim ta' amministrazzjoni tal-flotta.

1 Lingwa oriġinali: il-Franċiż.

2 ĠU Edizzjoni Speċjali bil-Malti, Kapitolu 5, Vol. 3, p. 308.

3 ĠU Edizzjoni Speċjali bil-Malti, Kapitolu 5, Vol. 5, p. 72.

4 ĠU 2012, L 149, p. 4.

3. Il-kjarifika tal-kwistjoni kkontestata jiġifieri min għandu jiġi kkunsidrat bħala “persuna li timpjega” fis-sens tal-Artikolu 13(1)(b)(i) tar-Regolament Nru 883/2004 fil-kawża prinċipali – AFMB jew l-impriża Olandiżi – għandha importanza mhux zghira, inkwantu tippermetti li tiġi stabbilita l-leġislazzjoni nazzjonali applikabbli fil-qasam tas-sigurtà soċjali, sabiex jiġi żgurat d-dritt għax-xufiera internazzjonali tat-trakkijiet li jkollhom aċċess għas-sistemi nazzjonali ta’ sigurtà soċjali indipendentement mill-fatt li jkunu ġew irreklutati fi Stati Membri oħra li ma humiex l-Istat ta’ oriġini tagħhom. F’dan il-kuntest, madankollu ma għandux jintesa l-effett fuq is-suq uniku tal-Unjoni Ewropea, jiġifieri fuq il-prinċipji ta’ moviment liberu u ta’ kompetizzjoni ħielsa, li jista’ jkollha l-applikazzjoni tal-leġislazzjoni nazzjonali ta’ Stat Membru li jipprevedi kontribuzzjonijiet soċjali potenzjalment iżgħar minn dawk tal-Istat Membru li fih il-ħaddiem jirrisjedi jew jaħdem b’mod generali. Peress li d-dritt tal-Unjoni, fl-istadju attwali tal-iżvilupp tiegħu, sempliċement jikkoordina s-sistemi nazzjonali tas-sigurtà soċjali u mhux jarmonizzahom⁵, id-differenzi bejn dawn is-sistemi jistgħu jkunu kunsiderevoli. Konsegwentement, ma jistax jiġi eskluż, f’ċerti każijiet, li dak li huwa kkunsidrat minn Stat Membru bħala vantaġġ kompetittiv leġittimu marbut mas-sede tal-impriża jiġi kkunsidrat minn Stat Membru ieħor bħala Prattika abbużiva tal-libertajiet fundamentali msemmija fit-trattati. Dawn il-każijiet huma biss xi eżempji tal-aspetti partikolarment sensitivi li għandhom jiġu kkunsidrati fil-kuntest tal-analiżi tal-kwistjonijiet legali li fuqhom huma bbażati.

I. Il-kuntest legali

A. Ir-Regolament Nru 1408/71

4. Ir-Regolament Nru 1408/71 ġie adottat fl-14 ta’ Ġunju 1971 u daħal fis-seħħ fl-1 ta’ Ottubru 1972. Minn dakinhar, dan ir-regolament ġie emendat diversi drabi. Huwa applikabbli wkoll għall-Istati tal-Assoċjazzjoni Ewropea għall-Kummerċ Ħieles (“EFTA”) bis-saħha tal-Ftehim dwar iż-Żona Ekonomika Ewropea (“Ftehim ŻEE”)⁶ u ta’ ftehimiet bilaterali konklużi mal-Konfederazzjoni Svizzera⁷ rispettivament⁸.

5. It-Titolu II tar-Regolament Nru 1408/71, intitolat “Determinazzjoni tal-leġislazzjoni applikabbli”, fih l-Artikoli 13 sa 17.

6. L-Artikolu 13(1) tar-Regolament Nru 1408/71 intitolat “Regoli ġenerali”, jipprevedi:

“Bla ħsara għall-Artikoli 14c u 14f, persuni li għalihom japplika dan ir-Regolament għandhom ikunu soġġetti għall-liġijiet ta’ Stat Membru wieħed biss. Dawk il-liġijiet għandhom jiġu stabbiliti skond id-dispożizzjonijiet ta’ dan it-Titolu.”

7. L-Artikolu 13(2) ta’ dan ir-regolament jipprevedi:

“Suġġetti għall-Artikoli 14 sa 17:

- a) persuna impjegata fit-territorju ta’ Stat Membru wieħed tkun suġġetta għal-leġislazzjoni ta’ dak l-Istat anke jekk ikun jabita fit-territorju ta’ Stat Membru ieħor jew jekk l-uffiċċju registrat inkella post tan-negozju ta’ l-impriża jew ta’ l-individwu li jimpjegah huwa stabbilit fit-territorju ta’ Stat Membru ieħor;

⁵ Sentenza tal-14 ta’ Ottubru 2010, van Delft *et* (C-345/09, EU:C:2010:610, punt 84).

⁶ Ftehim dwar iż-Żona Ekonomika Ewropea (ĠU Edizzjoni Speċjali bil-Malti, Kapitolu 11, Vol. 52, p. 3). Ir-Regolament Nru 1408/71 kien jagħmel parti minn dan il-ftehim meta ġie ffirmat u daħal fis-seħħ miegħu fl-1 ta’ Jannar 1994.

⁷ Ftehim bejn il-Komunità Ewropea u l-Istati Membri tagħha, minn naha wahda, u l-konfederazzjoni Żvizzera, min-naha l-oħra, dwar il-moviment liberu tal-persuni (ĠU 2009, L 353, p. 71).

⁸ Għal raġunijiet ta’ simplifikazzjoni, it-terminu “Stat Membru” kif użat f’dawn il-konkluzjonijiet għandu jinftehem bħala li jiġbor fih, minbarra l-Istati Membri tal-Unjoni, l-Istati taż-ŻEE, u tal-Konfederazzjoni Svizzera.

[...]

8. L-Artikolu 14(1) tal-imsemmi regolament intitolat “Regoli speċjali applikabbli għall-persuni, minbarra l-bahrin, ingaġġati fi mpieg imħallas” jistabbilixxi:

“[Ir-regola stabbilita f]l-Artikolu 13(2)(a) japplika sugġett għall-eċċezzjonijiet u ċ-ċirkustanzi li ġejjin:

1. (a) Persuna impjegata fit-territorju ta’ Stat Membru minn impriża li magħha normalment ikollu x’jaqsam li tkun ippostjata minn dik l-impriża fit-territorju ta’ Stat ieħor biex twettaq xogħol hemm minn dik l-impriża tkompli tkun sugġetta għal-leġislazzjoni ta’ l-ewwel Stat Membru, basta li t-tul antiċipat ta’ dak ix-xogħol ma jkunx jaqbeż tnax-il xahar u li ma tkunx intbagħtet hemm biex tieħu post persuna oħra li tkun temmet iż-żmien tal-postazzjoni tagħha;

[...]

9. L-Artikolu 14(2) tal-imsemmi regolament jiddisponi:

“Persuna normalment impjegata fit-territorju ta’ żewġ Stati Membri jew iktar tkun sugġetta għal-leġislazzjoni li tkun determinata kif ġej:

- (a) Persuna li tiffirma parti minn ‘personnel’ vjaġġanti jew tat-titjir ta’ impriża li, b’kera jew b’għoti jew inkella minn jedda, topera servizzi ta’ trasport internazzjonali għall-passiġġieri jew għall-merċa bit-tren, fuq it-triq, bl-ajru jew fuq il-kanali u li għandha l-uffiċċju tagħha registrat jew post tan-negozju fit-territorju ta’ Stat Membru tkun sugġetta għal-leġislazzjoni ta’ l-Istat ta’ l-aħħar, bir-restrizzjonijiet li ġejjin:

[...]

- (ii) fejn persuna hija impjegata prinċipalment fit-territorju ta’ l-Istat Membru li fih tabita, hija tkun sugġetta għal-leġislazzjoni ta’ dak l-Istat, anke jekk l-impriża li timpjegah m’għandha ebda uffiċċju registrat jew post tan-negozju jew fergħa jew rappreżentazzjoni permanenti fit-territorju.

[...]

B. Ir-Regolament Nru 883/2004

10. Ir-Regolament Nru 1408/71 tħassar bir-Regolament Nru 883/2004, li ġie adottat fid-29 ta’ April 2004 u daħal fis-seħħ fl-1 ta’ Mejju 2010. Huwa applikabbli għall-Istati tal-EFTA bis-saħħa tal-Ftehim ŻEE⁹ u l-ftehimiet bilaterali konklużi mal-Konfederazzjoni Svizzera¹⁰ rispettivament.

11. It-Titolu II, tar-Regolament Nru 883/2004, intitolat “Determinazzjoni ta’ liema leġislazzjoni tapplika”, jinkludi l-Artikoli 11 sa 16.

⁹ Ir-Regolament Nru 883/2004 ġie inkorporat fil-Ftehim ŻEE bid-Deċizzjoni tal-Kumitat Kongunt taż-ŻEE Nru 76/2011 tal-1 ta’ Lulju 2011 li temenda l-Anness VI (Sigurtà Soċjali) u l-Protokoll 37 għall-Ftehim taż-ŻEE (ĠU 2011, L 262, p. 33). Huwa applikabbli għall-Islanda, għal-Liechtenstein u għan-Norveġja mill-1 ta’ Ġunju 2012.

¹⁰ Ir-Regolament Nru 883/2004 ġie inkorporat fil-ftehim bejn il-Komunità Ewropea u l-Istati Membri tagħha, min-naha wahda, u l-Konfederazzjoni Svizzera, min-naha l-oħra, dwar il-moviment liberu tal-persuni, permezz tad-Deċizzjoni Nru 1/2012 tal-31 ta’ Marzu 2012 tal-Kumitat Kongunt stabbilit skont il-Ftehim bejn il-Komunità Ewropea u l-Istati Membri tagħha, min-naha l-wahda, u l-Konfederazzjoni Svizzera, min-naha l-oħra, dwar il-moviment liberu tal-persuni, li tissostitwixxi l-Anness II ta’ ma’ dak il-Ftehim dwar il-koordinazzjoni tal-iskemi tas-sigurtà soċjali (ĠU 2012, L 103, p. 51). Huwa applikabbli għall-Konfederazzjoni Svizzera mill-1 ta’ April 2012.

12. L-Artikolu 11(1) ta' dan ir-regolament intitolat “Regoli ġenerali”, jistabbilixxi:

“Il-persuni li għalihom japplika dan ir-Regolament għandhom ikunu suġġetti għal-leġislazzjoni ta' Stat Membru wiehed biss. Din il-leġislazzjoni għandha tkun determinata skond dan it-Titolu.”

13. L-Artikolu 12(1) tal-imsemmi regolament intitolat “Regoli speċjali”, jipprevedi:

“Persuna li twettaq attività bħala persuna impjegata fi Stat Membru fisem min iħaddem, li normalment twettaq l-attivitajiet tagħha hemmhekk, u li tintbagħat minn dak li jħaddem fi Stat Membru ieħor biex taħdem fisem minn iħaddem, għandha tibqa' soġġetta għal-leġislazzjoni tal-ewwel Stat Membru, sakemm ix-xogħol mhux maħsub li jdum aktar minn 24 xahar u sakemm din il-persuna ma ntbagħtitx biex tieħu post persuna stazzjonata oħra.”

14. L-Artikolu 13(1) tal-imsemmi regolament jiddisponi:

“Persuna li normalment twettaq attività bħala persuna impjegata f'żewġ Stati Membri jew aktar għandha tkun soġġetta:

- (a) għal-leġislazzjoni tal-Istat Membru tar-residenza jekk hija twettaq parti sostanzjali mill-attività tagħha f'dak l-Istat Membru, jew
- (b) jekk ma twettaqx parti sostanzjali tal-attività tagħha fl-Istat Membru tar-residenza:
 - (i) għal-leġislazzjoni tal-Istat Membru li fih jinsab l-uffiċju rreġistrat jew il-post tan-negozju tal-impriza jew ta' min iħaddem jekk hija impjegata minn impriza jew persuna li tħaddem waħda;

[...]”

15. L-Artikolu 90(1) tar-Regolament Nru 883/2004, intitolat “Revoka”, jistabbilixxi:

“Ir-Regolament [...] Nru 1408/71 għandu jkun revokat mill-jum ta' l-applikazzjoni ta' dan ir-Regolament.

Madanakollu, ir-Regolament [...] Nru 1408/71 għandu jibqa' jgħodd u għandu jibqa' jkollu effett legali għall-għanijiet:

[...]

- (c) tal-Ftehim dwar iż-Żona Ekonomika Ewropea u tal-Ftehim bejn il-Komunità Ewropea u l-Istati Membri tagħha, fuq in-naħa waħda, u l-Konfiderazzjoni ta' l-Isvizzera, fuq in-naħa l-oħra, dwar il-moviment liberu ta' persuni u ftehim oħra li fihom referenza għar-Regolament [...] Nru 1408/71, sakemm dawn il-ftehim ma kienux modifikati fid-dawl ta' dan ir-Regolament.”

II. Il-fatti li wasslu għall-kawża, il-proċedura fil-kawża prinċipali u d-domandi preliminari

16. Kif diġà ssemma, it-talba għal deċiżjoni preliminari tressqet fil-kuntest ta' kawża bejn AFMB, u diversi xufiera ta' trakkijiet involuti fit-trasport internazzjonali li għandhom ir-residenza tagħhom fil-Pajjiżi l-Baxxi, kontra ir-RSVB, dwar l-għoti taċ-“ċertifikati A1”¹¹ bejn it-2 ta' Ottubru 2013 u d-9 ta' Lulju 2014, li fihom ir-RSVB iddikjara li l-haddiema inkwistjoni kienu suġġetti għal-leġiżlazzjoni Olandiża fil-qasam tas-sigurtà soċjali. Il-perijodi msemmija f'dawn iċ-ċertifikati jvarjaw minn każ għal ieħor iżda l-ebda wieħed minnhom ma huwa qabel l-1 ta' Ottubru 2011 u lanqas wara s-26 ta' Mejju 2015 (iktar 'il quddiem il-“perijodi kkontestati”).

17. Ir-RSVB ikkunsidra li peress li l-impriża ta' trasport Olandiżi rrekltaw lix-xufiera mqiegħda għad-dispożizzjoni tagħhom għal perijodu indeterminat, li huma jeżerċitaw l-awtorità effettiva fuq ix-xufiera u fuqhom effettivament jaqgħu l-ispejjeż tas-salarji, huma għandhom jiġu kkunsidrati bħala “persuni li jimpjegaw” għall-finijiet tal-applikazzjoni tar-regoli tal-Unjoni dwar il-koordinazzjoni tas-sistemi ta' sigurtà soċjali.

18. AFMB tikkontesta din l-evalwazzjoni, billi essenzjalment issostni li hija għandha tiġi kkunsidrata bħala l-“persuna li timpjega” minhabba kuntratti ta' xogħol konklużi max-xufiera, li fihom giet espressament miftiehma l-applikazzjoni tad-dritt Ċiprijott, u li, għal din ir-raġuni, il-leġiżlazzjoni Ċiprijotta fil-qasam tas-sigurtà soċjali għandha tiġi kkunsidrata bħala li hija applikabbli.

19. Skont diversi deċiżjonijiet mogħtija f'Lulju 2014, ir-RSVB ikkunsidra bħala infondati l-ilmenti maħruġa f'isem AFMB kontra d-deċiżjonijiet ta' Ottubru 2013.

20. Permezz ta' sentenza tal-25 ta' Marzu 2016, ir-rechtbank Amsterdam (il-Qorti Distrettwali ta' Amsterdam, il-Pajjiżi l-Baxxi) ħadhet bħala infondati r-rikorsi ppreżentati għan-nom ta' AFMB kontra d-deċiżjonijiet imsemmija qabel ta' Lulju 2014.

21. Il-qorti tar-rinviju, li quddiemha l-proċedura ġudizzjarja hija attwalment pendenti, hija tal-opinjoni li d-deċiżjoni tal-kawża prinċipali tiddependi, fost l-oħrajn, mill-interpretazzjoni tar-regoli tad-dritt tal-Unjoni dwar il-koordinazzjoni tas-sistemi ta' sigurtà soċjali. Hija tixtieq tikseb kjarifiki dwar min hi l-“persuna li timpjega” lix-xufiera matul il-perijodi kkontestati – l-impriża ta' trasport stabbiliti fil-Pajjiżi l-Baxxi jew AFMB – u hekk, tistabbilixxi l-Istat Membru li tiegħu l-leġiżlazzjoni fil-qasam tas-sigurtà soċjali għandha tiġi applikata.

22. F'dawn iċ-ċirkustanzi, is-Centrale Raad van Beroep (il-Qorti tal-Appell tas-Sigurtà Soċjali u tas-Servizz Pubbliku) iddeċidiet li tissospendi l-proċeduri quddiemha u tagħmel id-domandi preliminari segwenti lill-Qorti tal-Ġustizzja:

“1) A. L-Artikolu 14(2)(a) tar-Regolament [...] Nru 1408/71 għandu jiġi interpretat fis-sens li, f'ċirkustanzi bħal daww ta-[kawża] prinċipali, ix-xufier ta' trakkijiet impjegat fit-trasport internazzjonali bit-triq huwa meqjus bħala li jagħmel parti mill-persunal sewwieq:

- a. tal-impriża ta' trasport li rrekltat il-persuna kkonċernata, li l-persuna kkonċernata hija effettivament għad-dispożizzjoni shiha tagħha għal żmien indeterminat, li teżerċita l-awtorità effettiva fuq il-persuna kkonċernata u li fuqha effettivament jaqgħu l-ispejjeż tas-salarji, jew

¹¹ Iċ-“ċertifikat A1” huwa dokument maħruġ mill-istituzzjoni kompetenti ta' Stat Membru, skont ir-Regolament Nru 883/2004 (li taht ir-Regolament Nru 1408/71 qabel kien imsejjaħ “ċertifikat E101”), li jiddikjara l-affiljazzjoni ta' haddiem li jiċċaqlaq fl-Unjoni mas-sistema ta' sigurtà soċjali ta' dan l-Istat Membru. Huwa utli sabiex jiġi pprovat il-hlas ta' kontribuzzjonijiet soċjali fi Stat Membru ieħor tal-Unjoni, pereżempju għal haddiema kkollokati jew il-persuni li jahdmu f'diversi Stati Membri fl-istess hin.

- b. tal-impriza li tkun ufficjalment ikkonkludiet kuntratt ta' xogħol max-xufier ta' trakkijiet u li hallset lill-persuna kkonċernata salarju skont ftehim konkluż mal-impriza ta' trasport imsemmija taħt (a) u f'dan ir-rigward hallset kontribuzzjonijiet fl-Istat Membru fejn tinsab is-sede ta' din l-impriza u mhux fl-Istat Membru fejn tinsab is-sede tal-impriza ta' trasport imsemmija taħt (a);
- c. kemm tal-impriza msemija taħt (a) kif ukoll tal-impriza msemija taħt (b)?
- B. L-Artikolu 13(1)(b) tar-Regolament [...] Nru 883/2004 għandu jiġi interpretat fis-sens li, f'ċirkustanzi bħal dawk tal-[kawża] prinċipali, il-persuna li timpjega x-xufier ta' trakkijiet impjegat fit-trasport internazzjonali bit-triq hija meqjusa li hija:
- a. l-impriza ta' trasport li rrekutat il-persuna kkonċernata, li l-persuna kkonċernata hija effettivament għad-dispożizzjoni tagħha għal żmien indeterminat, li teżercita l-awtorità effettiva fuq il-persuna kkonċernata u li fuqha effettivament jaqgħu l-ispejjeż tas-salarji, jew
- b. l-impriza li tkun ufficjalment ikkonkludiet kuntratt ta' xogħol max-xufier ta' trakkijiet u li hallset lill-persuna kkonċernata salarju skont ftehim konkluż mal-impriza ta' trasport imsemmija taħt (a) u f'dan ir-rigward hallset kontribuzzjonijiet fl-Istat Membru fejn tinsab is-sede ta' din l-impriza u mhux fl-Istat Membru fejn tinsab is-sede tal-impriza ta' trasport imsemmija taħt (a);
- c. kemm tal-impriza msemija taħt (a) kif ukoll tal-impriza msemija taħt (b)?
- 2) Fil-każ fejn, f'ċirkustanzi bħal dawk tal-[kawża] prinċipali, l-impriza msemija fid-domanda 1.A(b) u fid-domanda 1.B(b) hija kkunsidrata bħala l-persuna li timpjega:
- Il-kundizzjonijiet speċifiċi li taħthom il-persuni li jimpjegaw, bħal aġenziji temporanji u intermedjarji oħra, jistgħu jinvokaw l-eċċezzjonijiet għall-prinċipju tal-Istat ta' impjeg, stabbiliti fl-Artikolu 14(1)(a) tar-Regolament [...] Nru 1408/71 u fl-Artikolu 12 tar-Regolament [...] Nru 883/2004, japplikaw ukoll b'analogija fil-[kawża] prinċipali, totalment jew parzjalment, għall-finijiet tal-applikazzjoni tal-Artikolu 14(2)(a) tar-Regolament [...] Nru 1408/71 u tal-Artikolu 13(1)(b) tar-Regolament [...] Nru 883/2004?
- 3) Fil-każ fejn, f'ċirkustanzi bħal dawk tal-[kawża] prinċipali, l-impriza msemija fid-domanda 1.A(b) u fid-domanda 1.B(b) hija kkunsidrata bħala l-persuna li timpjega u fejn id-domanda 2 titlob risposta negattiva:
- il-fatti u ċirkustanzi deskritti f'din id-domanda jikkostitwixxu sitwazzjoni li għandha tiġi kklassifikata bħala abbuż ta' liġi tal-Unjoni jew bħala abbuż tad-dritt tal-EFTA? Jekk ikun il-każ, x'inhija l-konsegwenza?"

III. Il-proċedura quddiem il-Qorti tal-Ġustizzja

23. Id-deċiżjoni tar-rinviju datata 20 ta' Settembru 2018 waslet fir-Registru tal-Qorti tal-Ġustizzja fil-25 ta' Settembru 2018.

24. Il-partijiet fil-kawża prinċipali, il-Gvern Olandiż, Ċek, Franciż, Ċiprijott, Ungeriz, Awstrijak u dak tar-Renju Unit, kif ukoll il-Kummissjoni Ewropea, ipprezentaw osservazzjonijiet bil-miktub fit-terminu previst konformement mal-Artikolu 23 tal-Istatut tal-Qorti tal-Ġustizzja tal-Unjoni Ewropea.

25. Waqt is-seduta tas-17 ta' Settembru 2019, il-mandatarji *ad litem* tal-partijiet fil-kawża prinċipali, il-Gvern Olandiż, Franciż, Ċiprijott u dak Awstrijak, kif ukoll il-Kummissjoni, ipprezentaw osservazzjonijiet.

IV. Analizi legali

A. Rimarki preliminari

1. *L-għanijiet u l-funzjonament tar-regoli tal-Unjoni fil-qasam tal-koordinazzjoni tas-sistemi tas-sigurtà soċjali*

26. Sabiex id-domandi preliminari magħmula mill-qorti tar-rinviju kif ukoll l-isfidi li hija għandha fil-kawża prinċipali jinftehm u aħjar, għandhom jifakkru, preliminarjament, l-għanijiet u l-funzjonament tar-regoli tal-Unjoni fil-qasam ta' koordinazzjoni tas-sistemi ta' sigurtà soċjali.

27. Kif jirriżulta mill-premessi 1 u 45 tar-Regolament Nru 883/2004 – li kien fis-seħh qabel l-immodernizzar u s-simplifikazzjoni tar-regoli li jinsabu fir-Regolament Nru 1408/71, filwaqt li żamm l-għan ta' dan tal-aħhar, – huwa intiż sabiex jiżgura koordinazzjoni bejn is-sistemi nazzjonali ta' sigurtà soċjali tal-Istati Membri sabiex jiġi żgurat l-eżerċizzju effettiv tal-moviment liberu tal-persuni u, għaldaqstant, li jikkontribwixxi għat-titjib tal-livell ta' għajxien u tal-kondizzjonijiet tal-impjeg tal-persuni li jiċċaqilqu fi hdan l-Unjoni¹².

28. Id-dispożizzjonijiet tat-Titolu II (“Determinazzjoni ta' liema leġislazzjoni tapplika”) ta' dawn ir-regolamenti, li minnhom jiformaw parti dawk li l-Qorti tal-Ġustizzja ntalbet tintrepreta f'din il-kawża, jikkostitwixxu sistema kompleta u uniformi ta' regoli ta' kunflitt ta' liġijiet intiżi sabiex jissugġettaw il-haddiema li jiċċaqilqu fi hdan l-Unjoni għas-sistema tas-sigurtà soċjali ta' Stat Membru wiehed, sabiex jiġi evitat il-kumulu ta' liġijiet nazzjonali applikabbli u l-kumplikazzjonijiet li jistgħu jirriżultaw minn hekk, iżda wkoll sabiex jipprekludu li l-persuni li jaqgħu fil-kamp ta' applikazzjoni ta' dawn ir-regolamenti ma jiġux imċaħħda minn protezzjoni fil-qasam tas-sigurtà soċjali, jekk l-ebda leġislazzjoni ma tkun applikabbli għalihom¹³.

29. Il-leġislazzjoni tal-Unjoni dwar il-koordinazzjoni tas-sistemi ta' sigurtà soċjali tipprevedi għalhekk kriterji oġġettivi li jippermettu li jiġu stabbiliti d-dispożizzjonijiet leġislattivi nazzjonali applikabbli għal haddiem f'sitwazzjoni transkonfinali. L-Artikolu 11(3)(a) tar-Regolament Nru 883/2004 jistabbilixxi l-prinċipju ġenerali ta' “*lex loci laboris*”, li l-haddiem huwa sugġett għal leġislazzjoni tal-Istat Membru li fih huwa jeżerċita attivitajiet bħala persuna impjegata. Dan il-prinċipju ġenerali jipprevedi li l-haddiema kollha li jeżerċitaw fl-istess pajjiż jaqgħu taht l-istess leġislazzjoni fil-qasam tas-sigurtà soċjali u huma sugġetti għall-istess benefiċċji soċjali¹⁴. Huwa hekk biss li jitwarrbu forom mhux mixtieqa ta' kompetizzjoni bl-ispejjeż tas-salarji u, konsegwentement, pressjoni fuq is-sistemi nazzjonali ta' sigurtà soċjali.

30. Madankollu, diversi eċċezzjonijiet ta' dan il-prinċipju japplikaw f'każijiet speċifiċi previsti fid-dispożizzjonijiet segwenti u b'mod partikolari, fl-Artikolu 13(1)(a) tar-Regolament Nru 883/2004, li minnu jirriżulta li l-persuna li normalment teżerċita attività bħala persuna impjegata f'zewġ Stati Membri jew iktar hija sugġetta għal-leġislazzjoni tal-Istat Membru ta' residenza, jekk hija teżerċita parti sostanzjali tal-attività tagħha f'dan l-Istat Membru. Għall-kuntrarju, fil-każ fejn din il-persuna ma

12 Sentenza tat-13 ta' Lulju 2017, Szoja (C-89/16, EU:C:2017:538, punt 34).

13 Ara, f'dan is-sens, is-sentenza tad-9 ta' Marzu 2006, Piatkowski (C-493/04, EU:C:2006:167, punt 21).

14 Sentenza tas-6 ta' Settembru 2018, Alpenrind *et* (C-527/16, EU:C:2018:669, punti 97 u 98).

teżerċitax parti sostanzjali tal-attivitajiet tagħha fl-Istat Membru ta' residenza, l-Artikolu 13(1)(b) ta' dan ir-regolament jipprevedi l-applikazzjoni tal-leġiżlazzjoni tal-Istat Membru li fih l-impriża jew il-persuna li timpjega għandha l-uffiċċju registrat jew il-post tan-negozju tagħha, jekk din il-persuna hija impjegata ta' impriża jew ta' persuna li timpjega.

31. Mid-deċiżjoni tar-rinviju¹⁵ jirriżulta li l-qorti nazzjonali tqis li l-Artikolu 13(1)(b) tar-Regolament Nru 883/2004 japplika għall-kawża prinċipali, minhabba l-fatt li x-xufiera normalment jeżerċitaw l-attivitajiet tagħhom f'żewġ Stati Membri jew iktar tal-Unjoni jew tal-EFTA. Kif tindika l-qorti tar-rinviju, ix-xufiera jaħdmu parzjalment iżda mhux prinċiparjament fil-pajjiż ta' residenza tagħhom, jiġifieri l-Pajjiżi l-Baxxi, u ma jwettqux fih parti sostanzjali mill-attivitajiet tagħhom li għandhom jiġu kkunsidrati. Minn dan hija tiddeuċi li l-leġiżlazzjoni Olandiża ma tistax tiġi ddikjarata applikabbli abbażi tal-pajjiż ta' residenza tagħhom kif previst fl-Artikolu 13(1)(a) ta' dan ir-regolament, iżda sempliċement abbażi tal-post tan-negozju tal-persuna li timpjega previst fl-Artikolu 13(1)(b) tal-imsemmi regolament. Il-qorti tar-rinviju tispjega li l-kwalità ta' "persuna li timpjega" għandha importanza deċiżiva sabiex tiddeċiedi fil-kawża prinċipali inkwantu AFMB għandha l-uffiċċju registrat tagħha f'Ċipru. Fl-opinjoni tiegħi, din l-evalwazzjoni ma għandhiex tiġi kkontestata, peress li hija l-qorti nazzjonali li għandha tistabbilixxi l-fatti tal-kawża prinċipali u tapplika għaliha d-dispożizzjonijiet rilevanti tal-Unjoni.

32. Peress li l-applikazzjoni eventwali tal-Artikolu 13(1)(b) tar-Regolament Nru 883/2004 hija l-qofol tal-kawża prinċipali, din id-dispożizzjoni għandha tiġi eżaminata iktar fid-dettall. Skont din id-dispożizzjoni, ir-rabta sabiex tiġi stabbilita l-leġiżlazzjoni nazzjonali applikabbli hija l-post tan-negozju tal-persuna li timpjega. F'dan il-kuntest, nikkonstata li l-leġiżlatur ma rrepetiex il-kliem ta' dak li kien Artikolu 14(2)(a) tar-Regolament Nru 1408/71, li kien fih dispożizzjoni speċifika applikabbli għall-persunal sewwieq ta' impriża, li jwettaq għan-nom ta' oħrajn, trasport internazzjonali ta' passiġġieri jew merkanzija bit-toroq, u li kienet tirrakkomanda wkoll l-applikazzjoni tal-leġiżlazzjoni nazzjonali tal-Istat Membru fejn il-persuna li timpjega kellha n-negozju tagħha. Ninnota li, minkejja din id-differenza fit-termini, iż-żewġ dispożizzjonijiet jirrigwardaw eżattament l-istess haġa¹⁶. Fil-fatt, jidher li l-leġiżlatur sempliċement nehha t-termini iktar iddettaljati tad-dispożizzjoni li kienet fis-sehh preċedentament u li kienet tkopri l-każ speċifiku tat-trasport internazzjonali bit-triq favur dispożizzjoni fformulata b'termini iktar ġenerali. Id-dispożizzjoni l-ġdida issa hija fformulata b'mod suffiċjentement wiesa' biex tinkludi mhux biss it-trasport internazzjonali bit-triq iżda wkoll attivitajiet oħra mwettqa minn persuna impjegata eżerċitati f'żewġ Stati Membri jew iktar. Il-qorti tar-rinviju jidher li kienet taf dwar dan, u għalhekk ifformulat l-ewwel domanda preliminari tagħha billi għamlet riferiment għaż-żewġ dispożizzjonijiet. Minn dan isegwi li l-fatti tal-kawża prinċipali jistgħu jaqgħu fil-kamp ta' applikazzjoni ta' dawn iż-żewġ dispożizzjonijiet. Konsegwentement, jidhirli, bħala regola, li tista' tingħata interpretazzjoni komuni lill-Artikolu 14(2)(a) tar-Regolament Nru 1408/71 u lill-Artikolu 13(1)(b) tar-Regolament Nru 883/2004.

2. *Applikazzjoni razione loci u razione temporis tar-Regolamenti Nri 1408/71 u 883/2004 għall-każ inkwistjoni*

33. Minkejja l-għan leġiżlattiv identiku tagħhom, huwa neċessarju li tiġi eżaminata l-kwistjoni tal-applikazzjoni ta' dawn iż-żewġ regolamenti *ratione loci* u *ratione temporis*, peress li ċerti Stati Membri li pprezentaw sottomissjonijiet esprimew dubji dwar l-ammissibbiltà tal-punt A tal-ewwel domanda preliminari, li tirrigwarda l-interpretazzjoni tar-Regolament Nru 1408/71.

¹⁵ Ara l-punt 7.1.3 tad-digriet tar-rinviju.

¹⁶ Kif indika l-Avukat Ġenerali Bot fil-konkluzjonijiet tiegħu fil-kawża Chain (C-189/14, EU:C:2015:345, punt 25), il-kliem tal-Artikolu 13(1)(b) tar-Regolament Nru 883/2004 ma kellux xi bidliet fundamentali.

34. Kif indikat meta tfakkru l-fatti li wasslu għall-kawża prinċipali, hemm lok li jiġi kkonstatat li, l-ewwel nett, AFMB giet ikkostitwita fl-10 ta' Mejju 2011 u li, it-tieni nett, il-perijodi kkontestati li jkopru l-attività professjonali tax-xufiera kienu bejn l-1 ta' Ottubru 2011 u s-26 ta' Mejju 2015. Fi kliem iehor, dawn l-avvenimenti kollha sehhew wara l-1 ta' Mejju 2010, data tad-dhul fis-sehh tar-Regolament Nru 883/2004 fl-Unjoni. Għalhekk, mal-ewwel daqqa ta' għajn jidher li għandu jkun hemm applikazzjoni esklużiva ta' dan ir-regolament għall-kawża prinċipali.

35. Madankollu, inqis li l-interpretazzjoni li għandha tingħata tar-Regolament Nru 883/2004 tista' tkun utli wkoll sabiex tiżgura qari aħjar tar-Regolament Nru 1408/71, u dan iktar u iktar għaliex dan baqa' fis-sehh għal ċertu perijodu fl-Istati EFTA¹⁷, fejn ix-xufiera suppost hadmu wkoll matul il-perijodi kkontestati. L-interpretazzjoni komuni mogħtija mill-Qorti tal-Ġustizzja għad-dispożizzjonijiet ta' dawn iż-żewġ regolamenti tista' tagħti direzzjonijiet utli f'kawzi oħra simili li jaqgħu fil-kamp ta' applikazzjoni ta' dawn ir-regolamenti, li jippermetti għalhekk li tiġi żgurata l-applikazzjoni omoġenja tagħhom fit-territorju tal-Unjoni u tal-Istati EFTA¹⁸. Huwa f'dan l-isfond li l-punt A tal-ewwel domanda preliminari, li titlob lill-Qorti tal-Ġustizzja tiddeċiedi wkoll dwar l-interpretazzjoni tar-Regolament Nru 1408/71, għandha tiġi kkunsidrata ammissibbli.

36. Fid-dawl tal-kunsiderazzjonijiet preċedenti, l-analiżi tiegħi ser tirrigwarda b'mod iktar partikolari d-dispożizzjonijiet tar-Regolament Nru 883/2004, filwaqt li ser nirreferi wkoll għad-dispożizzjonijiet korrispondenti tar-Regolament Nru 1408/71, meta dan jidher li jkun meħtieġ. L-osservazzjonijiet magħmula minn issa 'l quddiem huma rilevanti għad-dispożizzjonijiet ekwivalenti ta' dawn iż-żewġ regolamenti¹⁹.

B. Fuq l-ewwel domanda preliminari

1. Htieġa li jiġu żviluppati kriterji sabiex tiġi stabbilita l-legiżlazzjoni nazzjonali applikabbli

37. Permezz tal-ewwel domanda preliminari tagħha – li għaliha għandha tingħata risposta kongunta fuq l-aspetti relatati maż-żewġ regolamenti li hija ssemmi, għar-raġunijiet imsemmija iktar 'il fuq –, il-qorti tar-rinviju tistaqsi essenzjalment min, għall-finijiet tal-Artikolu 13(1)(b) tar-Regolament Nru 883/2004²⁰ għandu l-kwalità ta' "persuna li timpjega" ta' xufier ta' trakkijiet impjegat fit-trasport internazzjonali bit-triq meta dan tal-aħhar huwa għad-dispożizzjoni sħiħa ta' impriża ta' trasport li fuqha effettivament jaqgħu l-ispejjeż tas-salarji u li teżercita l-awtorità effettiva fuq il-persuna kkonċernata, iżda x-xufier ikkonkluda l-kuntratt ta' xogħol tiegħu ma' impriża oħra li thallas is-salarju skont ftehim konkluz mal-impriża ta' trasport.

17 Sal-31 ta' Mejju 2012 fl-Islanda, fil-Liechtenstein u fin-Norveġja, u sal-31 ta' Marzu 2012 fl-Isvizzera.

18 Dwar l-Islanda, il-Liechtenstein u n-Norveġja, kif il-Qorti tal-Ġustizzja indikat fil-ġurisprudenza tagħha, il-kompetenza tagħha sabiex tinterpreta l-Ftehim ZEE bis-sahha tal-Artikolu 267 TFUE tapplika biss f'dak li jirrigwarda l-Unjoni, filwaqt li l-Qorti EFTA hija kompetenti sabiex tiddeċiedi dwar l-interpretazzjoni tal-Ftehim ŻEE bis-sahha tal-Artikoli 108(2) tiegħu u l-Artikolu 34 tal-Ftehim EFTA ta' sorveljanza (ara s-sentenza tal-15 ta' Gunju 1999, Andersson u Wåkerås-Andersson, C-321/97, EU:C:1999:307, punti 28 u 29). Minkejja dan it-tqasim tal-kompetenza ġudizzjarja, li jirrifletti l-istruttura istituzzjonali ta' "żewġ pilastrji" taż-ŻEE – li huma l-Unjoni u l-EFTA – ġie stabbilit djalogu ġudizzjarju, li jikkontribwixxi għall-omoġenità fl-interpretazzjoni u l-applikazzjoni ta' atti legali komuni (ara l-konkluzjonijiet tal-Avukat Ġenerali Trstenjak fil-kawża Marques Almeida, C-300/10, EU:C:2012:414, nota ta' qiegħ il-paġna 25). Fir-rigward tal-Isvizzera, jeżisti wkoll paralleliżmu istituzzjonali, fis-sens li l-kompetenza tal-Qorti tal-Ġustizzja sabiex tinterpreta ftehimiet bilaterali skont l-Artikolu 267 TFUE hija valida biss għall-Unjoni, filwaqt li l-qorti tal-Konfederazzjoni Svizzera u, fl-aħhar istanza l-qorti federali, jibqgħu kompetenti għaliha (ara s-sentenza tas-6 ta' Ottubru 2011, Graf u Engel, C-506/10, EU:C:2011:643). Madankollu, il-qorti federali tikkunsidra, b'mod partikolari fil-qasam tal-moviment liberu tal-persuni, il-ġurisprudenza rilevanti tal-Qorti tal-Ġustizzja. Għalhekk, ma għandux jiġi eskluż li l-Qorti EFTA u l-qorti Svizzeri fil-futur jintalbu sabiex jikkunsidraw l-applikazzjoni tal-ġurisprudenza tal-Qorti tal-Ġustizzja li tirriżulta minn din il-kawża għar-regolamenti ta' koordinazzjoni fil-qasam soċjali li huma inkluzi fil-Ftehim ŻEE u fil-ftehim bilaterali dwar il-moviment liberu tal-persuni.

19 Ara, dwar il-prattika tal-Qorti tal-Ġustizzja li terġa' tiffurmula d-domandi preliminari skont l-applikabbiltà *ratione temporis* tad-dritt tal-Unjoni sabiex tingħata risposta utli lill-qorti nazzjonali, is-sentenzi tal-14 ta' Settembru 2017, Delgado Mendes (C-503/16, EU:C:2017:681, punti 31 u 32), kif ukoll tal-25 ta' Ottubru 2018, Roche Lietuva (C-413/17, EU:C:2018:865, punti 17 sa 20).

20 Dispożizzjoni ekwivalenti għal dik tal-Artikolu 14(2)(a) tar-Regolament Nru 1408/71, għall-finijiet tal-analiżi legali.

38. Il-kunċett ta' "persuna li timpjega" ma huwiex iddefinit bid-dritt tal-Unjoni. Ir-regolamenti dwar il-koordinazzjoni tas-sistemi ta' sigurtà soċjali lanqas ma fihom riferiment espress għad-dritt tal-Istati Membri sabiex jiġu stabbiliti s-sens u l-portata ta' dan il-kunċett. Skont ġurisprudenza stabbilita tal-Qorti tal-Ġustizzja, mir-reqwiziti tal-applikazzjoni uniformi tad-dritt tal-Unjoni kif ukoll mill-prinċipju ta' ugwaljanza f'tali sitwazzjoni jirriżulta li l-kunċett inkwistjoni għandu jingħata, fl-Unjoni kollha, interpretazzjoni awtonoma u uniformi²¹ li għandha titfittex filwaqt li jiġi kkunsidrat il-kuntest tad-dispożizzjoni li fih dan il-kunċett huwa użat u l-għan li għandu jintlaħaq mir-regolamenti ta' koordinazzjoni²².

39. Interpretazzjoni awtonoma jidherli li hija iktar essenzjali peress li l-kunċett ta' "persuna li timpjega" jikkostitwixxi r-rabta għall-applikazzjoni tar-regola ta' kunflitt ta' liġijiet li hija intiża sabiex tintgħazel bħala d-dritt applikabbli l-leġiżlazzjoni fil-qasam tas-sigurtà soċjali ta' Stat Membru wieħed. Dan l-għan evidentement ma jistax jintlaħaq jekk differenzi bejn il-leġiżlazzjonijiet tal-Istati Membri jwasslu għal sistemi legali differenti.

40. Il-qorti tar-rinviju tistaqsi jekk għandhiex tibbaża ruħha fuq il-kuntratt ta' xogħol, fuq diversi kriterji oġġettivi, jew inkella jekk għandhiex tgħaqqad iż-żewġ possibilitajiet sabiex tistabbilixxi min għandu l-kwalità ta' "persuna li timpjega" f'ċirkustanzi bħal dawn inkwistjoni fil-kawża prinċipali. Fl-opinjoni tiegħi, jekk tibbaża ruħha biss fuq l-eżistenza ta' relazzjoni kuntrattwali tfisser li tkun qiegħda tiddefendi pożizzjoni formali wisq. Hemm raġunijiet leġittimi li għalihom dan l-approċċ jista' jiġi miċhud, b'mod partikolari r-riskju ta' abbuż tal-protezzjoni offruta mir-regolamenti ta' koordinazzjoni permezz ta' argumenti legali artifiċjali. Jidherli għalhekk iktar gust jekk jintuża approċċ li jikkunsidra kif suppost ir-realtà tal-ħaddiema fis-suq uniku kif ukoll il-kumplessità tar-relazzjonijiet ta' xogħol illum. Fil-fatt, id-diversità ta' relazzjonijiet legali ta' dritt privat li jista' jkun hemm bejn min jitlob servizz u min iforni servizz, li min-naħa tiegħu jista' jipprovi s-servizz hu stess, juża subappaltatur jew impjegat ikkollokatur jew mezzji oħra sabiex iwettaq l-obbligi kuntrattwali tiegħu, jirrikjedu approċċ iktar flessibbli fl-analiżi. Minkejja dan, l-identifikazzjoni tal-"persuna li timpjega" abbażi ta' eżami każ b'każ taċ-ċirkustanzi rilevanti kollha u flimkien mal-użu ta' kriterji oġġettivi jidherli li huwa l-iktar approċċ adattat. Hija għandha tevita li l-libertajiet fundamentali tas-suq uniku ma jiġux użati jew jikkontribwixxu għat-tweqqif ta' abbuż.

2. Analizi tal-ġurisprudenza tal-Qorti tal-Ġustizzja

41. Il-ġurisprudenza tal-Qorti tal-Ġustizzja fil-qasam tas-sigurtà soċjali, relazzjonijiet ta' xogħol u dritt internazzjonali privat jidherli li toffri diversi punti ta' riferiment insostenn ta' approċċ differenzjat. Fl-argumenti li ġejjin, ser nipprova nidentifika xi kriterji utli sabiex isir l-imsemmi eżami każ b'każ.

a) Elementi li jikkarakterizzaw relazzjoni ta' xogħol

42. Nenfazizza li l-ġurisprudenza jidher li tat iktar attenzjoni lir-rwol ta' "ħaddiem" minn dak tal-"persuna li timpjega". Fil-fatt, hemm relattivament ftit elementi li jippermettu li jiġi dedott dak li jikkarakterizza r-rwol ta' din tal-aħħar. Ovvjament, huwa ċar li huwa impossibbli tanalizza d-drittijiet u l-obbligi ta' persuna impjegata, filwaqt li jiġu injorati dawk tal-persuna li timpjega, peress li t-tnejn huma finalment marbuta b'relazzjoni ta' xogħol.

43. Konsegwentement, sabiex jiġi kkjarifikat ir-rwol tal-"persuna li timpjega", hemm lok li qabelxejn isir riferiment għad-definizzjoni ġenerali tar-relazzjoni ta' xogħol fil-ġurisprudenza. Skont ġurisprudenza stabbilita, il-karatteristika essenzjali ta' relazzjoni ta' xogħol hija l-fatt li persuna twettaq, matul perijodu ta' żmien, favur persuna oħra u taħt id-direzzjoni tagħha, servizzi li

21 Ara, fost hafna eżempji, is-sentenza tat-18 ta' Ottubru 2016, Nikiforidis (C-135/15, EU:C:2016:774, punt 28 u l-ġurisprudenza ċċitata).

22 Ara s-sentenza tas-6 ta' Settembru 2018, Alpenrind *et* (C-527/16, EU:C:2018:669, punti 88 sa 98).

b'korrispettiv tagħhom hija tirċievi remunerazzjoni²³. Minkejja dan, għandhom jiġu identifikati l-kriterji li l-Qorti tal-Ġustizzja żviluppat sabiex tistabbilixxi l-eżistenza ta' relazzjoni ta' subordinazzjoni bejn il-ħaddiem u l-persuna li timpjega, li tikkaratterizza relazzjoni ta' xogħol fit-tliet oqsma hawn fuq imsemmija tad-dritt tal-Unjoni.

b) Kriterji misluta mill-ġurisprudenza fil-qasam tas-sigurtà soċjali

44. Mill-ġurisprudenza fil-qasam tas-sigurtà soċjali jirriżulta li mhux biss ir-relazzjonijiet kuntrattwali iżda wkoll is-sitwazzjoni ta' xogħol reali tal-ħaddiem huma determinanti. Iċ-ċirkustanzi rilevanti oġġettivi tal-kawża huma kkunsidrati kollha sabiex tiġi stabbilita r-relazzjoni ta' subordinazzjoni li tikkaratterizza relazzjoni ta' xogħol.

45. Skont ġurisprudenza stabbilita, l-applikazzjoni tas-sistema ta' kunflitt ta' liġijiet tar-regolamenti ta' koordinazzjoni tiddependi esklużivament mis-sitwazzjoni oġġettiva li fiha jinsab il-ħaddiem, kif tirriżulta mill-elementi kollha rilevanti tal-proċess²⁴. B'mod iktar speċifiku, fil-kawża li tat lok għas-sentenza tal-4 ta' Ottubru 2012, Format²⁵, il-Qorti tal-Ġustizzja indikat kif għandha tiġi stabbilita l-leġiżlazzjoni nazzjonali applikabbli fil-qasam tas-sigurtà soċjali fil-każ fejn l-impjegat ikun ħadem f'zewġ Stati Membri jew iktar. F'din il-kawża, il-Qorti tal-Ġustizzja ddecidiet li, jekk ikun il-każ, "minbarra l-kliem tad-dokumenti kuntrattwali", għandhom jittieħdu inkunsiderazzjoni wkoll "fatturi [oħra] bħall-mod li bih il-kuntratti tax-xogħol bejn il-persuna li timpjega u l-ħaddiem ikkonċernat kienu ġew implementati fil-prattika preċedentement, jew, b'mod iktar ġenerali, il-karatteristiċi u l-modalitajiet tal-attivitajiet imwettqa mill-impriża kkonċernata, sa fejn dawn il-fatturi jistgħu jilluminaw in-natura attwali tax-xogħol inkwistjoni". Il-Qorti tal-Ġustizzja ziedet li, "minkejja l-kliem tad-dokumenti kuntrattwali, [l-awtorità nazzjonali mitluba twettaq l-imsemmija eżami hija obbligata] tibbaża il-konstatazzjonijiet tagħha dwar is-sitwazzjoni attwali tal-ħaddiem impjegat"²⁶.

46. Il-kawża li tat lok għas-sentenza tas-17 ta' Diċembru 1970, Manpower²⁷, dwar il-kollokament ta' ħaddiema minn aġenzija ta' xogħol interimarja, jidhirli li għandha rilevanza partikolari f'dan il-kuntest, inkwantu l-Qorti tal-Ġustizzja fiha stabbilixxiet kriterji utli. Minn din is-sentenza jista' jiġi dedott li tista' tiġi kkunsidrata bħala "persuna li timpjega", fis-sens tar-regolamenti ta' koordinazzjoni, il-parti li għandha r-responsabbiltà li tirrekluta l-ħaddiem, li thallaslu s-salarju, kif ukoll li tissanzjonah u tkeċċih²⁸. Dan juri li l-Qorti tal-Ġustizzja tikkunsidra s-sitwazzjoni ta' xogħol reali u ma tibbażax ruħha biss fuq il-kuntratt ta' xogħol.

c) Kriterji misluta mill-ġurisprudenza fil-qasam ta' relazzjonijiet ta' xogħol

47. Analizi tal-ġurisprudenza fil-qasam ta' relazzjonijiet ta' xogħol tippermetti wkoll li jiġi konkluż li l-persuna li timpjega għandha tiġi stabbilita bl-ghajjnuna taċ-ċirkustanzi rilevanti oġġettivi kollha tal-kawża. Minn din il-perspettiva, il-parti li magħha l-ħaddiem ikun formalment ikkonkluda kuntratt ta' xogħol ma hijiex b'mod mandatarju l-"persuna li timpjega".

23 Sentenza tal-4 ta' Diċembru 2014, FNV Kunsten Informatie en Media (C-413/13, EU:C:2014:2411, punt 34).

24 Ara s-sentenzi tal-14 ta' Ottubru 2010, van Delft *et* (C-345/09, EU:C:2010:2010, punt 52 u l-ġurisprudenza ċċitata), kif ukoll tas-16 ta' Mejju 2013, Wencel (C-589/10, EU:C:2013:303, punt 52).

25 C-115/11, EU:C:2012:606.

26 Sentenza tal-4 ta' Ottubru 2012, Format Urządzenia i Montaż Przemysłowe (C-115/11, EU:C:2012:606, punti 45 u 46).

27 35/70, EU:C:1970:120.

28 Sentenza tas-17 ta' Diċembru 1970, Manpower (35/70, EU:C:1970:120, punti 17 u 18).

48. Fis-sentenza tagħha Danosa²⁹, li tirrigwarda l-interpretazzjoni tad-Direttiva 92/85/KEE³⁰, il-Qorti tal-Ġustizzja l-ewwel nett fakkret il-karatteristika essenzjali tar-relazzjoni tax-xogħol, digà msemmija iktar 'il fuq³¹, u li tikkonsisti fir-relazzjoni ta' subordinazzjoni li fil-kuntest tagħha l-haddiem huwa sugġett għal kontroll³², sabiex tispeċifika mbagħad li “l-klassifikazzjoni ġuridika fid-dritt nazzjonali u l-forma ta' din ir-relazzjoni, kif ukoll in-natura tar-rabta legali li torbot dawn iż-żewġ persuni, ma humiex, f'dan ir-rigward, determinanti”³³.

49. Tiġi ċċitata wkoll is-sentenza Albron Catering³⁴, dwar l-interpretazzjoni tad-Direttiva 2001/23/KE³⁵, u li fiha l-Qorti tal-Ġustizzja ddecidiet li l-persuna li timpjega tista' tkun ukoll l-impriza fejn il-haddiema huma effettivament assenjati “minkejja n-nuqqas ta' relazzjonijiet kuntrattwali mal-imsemmija haddiema”³⁶.

50. Finalment, fir-rigward tar-relazzjoni ta' subordinazzjoni li tikkaratterizza kull relazzjoni ta' xogħol, għandha tiġi ċċitata s-sentenza Haralambidis³⁷ li kienet tirrigwarda l-kwistjoni dwar jekk il-President ta' awtorità portwali kellux il-kwalità ta' haddiem fis-sens tal-Artikolu 45(1) TFUE. Il-Qorti tal-Ġustizzja rrispondiet fl-affermattiv, billi kkunsidrat li l-Ministru Taljan għall-Infrastruttura u għat-Trasport kellu setgħat ta' direzzjoni u ta' kontroll, kif ukoll, jekk ikun il-każ, ta' sanzjoni fil-konfront tal-imsemmi president³⁸. Dwar in-natura ġuridika tar-relazzjoni bejn dawn iż-żewġ persuni, il-Qorti tal-Ġustizzja fakkret fil-ġurisprudenza stabbilita tagħha, li “n-natura ta' dritt pubbliku jew ta' dritt privat tar-rabta ġuridika tar-relazzjoni ta' impjegat ma hijiex determinanti”³⁹.

d) Kriterji misluta mill-ġurisprudenza fil-qasam tad-dritt internazzjonali privat

51. Il-Qorti tal-Ġustizzja uriet li hija taqbel ukoll ma' evalwazzjoni taċ-ċirkustanzi kollha ta' każ fil-kuntest tal-interpretazzjoni tar-regoli ta' kunflitt ta' liġijiet fil-qasam ta' dritt privat. Skont din il-ġurisprudenza, sabiex jiġi stabbilit il-post fejn l-impjegat iwettaq l-obbligu tiegħu fil-konfront tal-persuna li timpjegah, hija l-qorti nazzjonali li għandha tirreferi għal numru ta' indizji.

52. Fis-sentenza tagħha Voogsgeerd⁴⁰, li kienet tirrigwarda l-interpretazzjoni tad-dispożizzjonijiet tal-Konvenzjoni dwar il-liġi applikabbli għall-obbligi kuntrattwali miftuħa għall-firma f'Ruma fid-19 ta' Ġunju 1980 (iktar 'il quddiem il-“Konvenzjoni ta' Ruma”⁴¹, il-Qorti tal-Ġustizzja kkunsidrat li l-qorti nazzjonali għandha, sabiex tevalwa jekk impriza għandhiex effettivament il-kwalità ta' “persuna li timpjega”, tiegħu inkunsiderazzjoni “l-elementi oġġettivi kollha li jippermettu li tiġi stabbilita l-eżistenza ta' sitwazzjoni reali li hija differenti minn dik li tirriżulta mit-termini tal-kuntratt”⁴².

29 Sentenza tal-11 ta' Novembru 2010, Danosa (C-232/09, EU:C:2010:674).

30 Direttiva tal-Kunsill tad-19 ta' Ottubru 1992 dwar l-introduzzjoni ta' mizuri biex jinkoraġġixxu t-titjib fis-saħħa u s-sigurtà fuq il-post tax-xogħol għall-haddiema nisa tqal u haddiema li welldu reċentement, jew li qiegħed iredgħu (l-għaxar Direttiva partikolari fis-sens ta' l-Artikolu 16(1) tad-Direttiva 89/391/KEE) (ĠU Edizzjoni Speċjali bil-Malti, Kapitolu 5. Vol. 3, p. 110).

31 Ara l-punt 43 ta' dawn il-konkluzjonijiet.

32 Sentenza tal-11 ta' Novembru 2010, Danosa (C-232/09, EU:C:2010:674, punti 46 u 47).

33 Sentenza tal-11 ta' Novembru 2010, Danosa (C-232/09, EU:C:2010:674, punti 39 u 40).

34 Sentenza tal-21 ta' Ottubru 2010, Albron Catering (C-242/09, EU:C:2010:625).

35 Direttiva tal-Kunsill tat-12 ta' Marzu 2001 dwar l-approssimazzjoni tal-liġijiet tal-Istati Membri relatati mas-salvagwardja tad-drittijiet tal-impjegati fil-każ ta' trasferiment ta' imprizi, negozji jew partijiet ta' imprizi jew negozji (ĠU Edizzjoni Speċjali bil-Malti, Kapitolu 5, Vol. 4, p. 98).

36 Sentenza tal-21 ta' Ottubru 2010, Albron Catering (C-242/09, EU:C:2010:625, punti 21 u 31).

37 Sentenza tal-10 ta' Settembru 2014, Haralambidis (C-270/13, EU:C:2014:2185).

38 Sentenza tal-10 ta' Settembru 2014, Haralambidis (C-270/13, EU:C:2014:2185, punt 30).

39 Sentenza tal-10 ta' Settembru 2014, Haralambidis (C-270/13, EU:C:2014:2185, punt 40).

40 Sentenza tal-15 ta' Dicembru 2011, Voogsgeerd (C-384/10, EU:C:2011:842).

41 ĠU 2005, C 169, p. 10).

42 Sentenza tal-15 ta' Dicembru 2011, Voogsgeerd (C-384/10, EU:C:2011:842, punt 62).

53. Fis-sentenza tagħha Koelzsch⁴³, dwar l-interpretazzjoni tad-dispożizzjonijiet ta' din il-konvenzjoni u li kienet tirrigwarda, bħal din il-kawża, ix-xogħol fis-settur tat-trasport, il-Qorti tal-Ġustizzja kkunsidrat li l-qorti nazzjonali għandha tiegħu inkunsiderazzjoni l-elementi kollha li jikkarakterizzaw l-attività ta' haddiem, u b'mod partikolari "fliema Stat jinsab il-post minn fejn il-haddiem iwettaq it-trasport, jirċievi struzzjonijiet dwar il-missjoni tiegħu u jorganizza xogħlu, kif ukoll il-post fejn jinsabu l-ghodda tax-xogħol"⁴⁴. Il-qorti nazzjonali "għandha wkoll tivverifika liema huma l-postijiet fejn it-trasport isir prinċipalment, il-postijiet tal-ħatt tal-merkanzija kif ukoll il-post fejn il-haddiem jirritorna insegwitu għall-missjonijiet tiegħu"⁴⁵.

54. Hija wkoll rilevanti sabiex jiġi stabbilit il-post fejn l-impjegat iwettaq l-obbligu tiegħu fil-konfront tal-persuna li timpjegah is-sentenza tal-14 ta' Settembru 2017, Nogueira *et*⁴⁶, li kienet intiża sabiex tinterpreta r-Regolament (KE) tal-Kunsill Nru 44/2001 tat-22 ta' Diċembru 2000 dwar ġurisdizzjoni u rikonossiment u eżekuzzjoni ta' sentenzi f'materji ċivili u kummerċjali⁴⁷ fis-settur tat-trasport bl-ajru tal-passiġġieri. F'din is-sentenza, il-Qorti tal-Ġustizzja rrepetiet il-validità tal-indizji msemmija hawn fuq u li japplikaw għar-relazzjonijiet ta' xogħol fis-settur tat-trasport u li għandhom jiġu kkunsidrati mill-qorti nazzjonali⁴⁸. Skont il-Qorti tal-Ġustizzja, dan il-metodu ċirkustanzjali "jippermetti riflessjoni fuq ir-realtà tar-relazzjoniet legali, li fiha għandhom jittiehdu inkunsiderazzjoni l-elementi kollha li jikkarakterizzaw l-attività tal-haddiem"⁴⁹. F'dan il-kuntest huwa importanti li tiġi enfasizzata l-attenzjoni mill-Qorti tal-Ġustizzja kontra r-riskju li l-punt ta' rabta għall-applikazzjoni tad-dritt tal-Unjoni "jiġi strumentalizzat jew li jikkontribwixxi għall-implementazzjoni ta' strategiji ta' evażjoni"⁵⁰.

55. Iktar reċenti, fis-sentenza tagħha tal-11 ta' April 2019, Bosworth u Hurley⁵¹, il-Qorti tal-Ġustizzja wasslet sabiex tinterpreta l-Konvenzjoni dwar il-ġurisdizzjoni u r-rikonossiment u l-eżekuzzjoni ta' sentenzi f'materji ċivili u kummerċjali⁵² u b'mod partikolari il-kunċett ta' "haddiem". Wara li fakkret ir-relazzjoni ta' subordinazzjoni li hija l-bażi ta' kull relazzjoni ta' xogħol, kif ukoll il-ħtieġa li tiġi stabbilita l-eżistenza ta' tali relazzjoni f'kull każ partikolari, skont l-elementi u ċ-ċirkustanzi kollha li jikkarakterizzaw ir-relazzjonijiet bejn il-partijiet, il-Qorti tal-Ġustizzja ddeċidiet li "l-assenza ta' kuntratt formali ma tipprekludix l-eżistenza ta' relazzjoni ta' xogħol" fis-sens tad-dispożizzjonijiet rilevanti tal-imsemmija konvenzjoni⁵³.

43 Sentenza tal-15 ta' Marzu 2011, Koelzsch (C-29/10, EU:C:2011:151).

44 Sentenza tal-15 ta' Marzu 2011, Koelzsch (C-29/10, EU:C:2011:151, punt 49).

45 Sentenza tal-15 ta' Marzu 2011, Koelzsch (C-29/10, EU:C:2011:151, punt 49).

46 C-168/16 u C-169/16, EU:C:2017:688.

47 ĠU 2001, L 12, p. 1.

48 Sentenza tal-14 ta' Settembru 2017, Nogueira *et* (C-168/16 u C-169/16, EU:C:2017:688, punti 59 u 60).

49 Sentenza tal-14 ta' Settembru 2017, Nogueira *et* (C-168/16 u C-169/16, EU:C:2017:688, punt 62).

50 Sentenza tal-14 ta' Settembru 2017, Nogueira *et* (C-168/16 u C-169/16, EU:C:2017:688, punt 62).

51 C-603/17, EU:C:2019:310.

52 Konvenzjoni ffirmata f'Lugano fit-30 ta' Ottubru 2007 li l-konkluzjoni tagħha giet approvata għan-nom tal-Komunità bid-deċizzjoni tal-Kunsill 2009/430/KE tas-27 ta' Novembru 2008 (ĠU 2009, L 147, p. 1).

53 Sentenza tal-11 ta' April 2019, Bosworth u Hurley (C-603/17, EU:C:2019:310, punt 27).

3. Applikazzjoni tal-kriterji msemmija hawn fuq għaċ-ċirkustanzi tal-kawża prinċipali

56. Wara li ġew identifikati numru ta' kriterji utli li jippermettu li tiġi stabbilita l-kwalità tal-persuna li timpjega f'relazzjoni ta' xogħol, fit-tieni lok, jehtieg li dawn jiġu applikati għaċ-ċirkustanzi tal-kawża prinċipali. Minkejja li hija l-qorti tar-rinviju li għandha tipproċedi bil-verifiki fattwali neċessarji u tapplika, jekk ikun il-każ, l-Artikolu 13(1)(b) tar-Regolament Nru 883/2004⁵⁴, għall-kawża li minnha hija adita, xorta jibqa' l-fatt li huwa l-obbligu tal-Qorti tal-Ġustizzja li tintrepreta d-dritt tal-Unjoni fir-rigward tas-sitwazzjoni fattwali u ġuridika kif ġiet deskritta mill-qorti tar-rinviju, sabiex tagħti lil din tal-aħħar l-elementi utli għas-soluzzjoni tal-kawża li hemm quddiemha⁵⁵.

57. Nirrileva qabelxejn li r-relazzjoni kuntrattwali, li tikkonstata li AFMB hija formalment il-persuna li timpjega lix-xufiera, għandha biss valur indikattiv. Għalhekk, jidher legittimu li tiġi kkontestata l-kwalità ta' "persuna li timpjega" li għandha AFMB – tal-inqas f'dak li jirrigwarda r-regoli ta' koordinazzjoni fil-qasam tas-sigurtà soċjali – fil-każ fejn hija ma tirriflettix ir-realtà tar-relazzjoni tax-xogħol, li jehtieg li tiġi vverifikata iktar 'il quddiem abbażi tal-fatti tal-proċess.

58. Kif indikat il-qorti tar-rinviju⁵⁶, il-persuni kkonċernati kienu jaħdmu kemm qabel kif ukoll matul il-perijodi kontenzjużi bħala xufiera impjegati fis-settur tat-trasport internazzjonali bit-triq u jsuqu esklużivament trakkijiet amministrati għan-nom u taħt ir-responsabbiltà ta' impriżi ta' trasport stabbiliti fil-Pajjiżi l-Baxxi. Matul il-perijodi kontenzjużi, dawn ix-xufiera fil-fatt kienu impjegati għal perijodu indeterminat għad-dispożizzjoni sħiħa ta' dawn l-impriżi ta' trasport li magħhom kienu, fil-magħġoranza tagħhom, impjegati qabel il-perijodi kontenzjużi.

59. Kif tirrimarka l-qorti tar-rinviju⁵⁷, ftit jew xejn ma kien inbidel fir-relazzjoni bejn il-ħaddiema u l-persuni li kienu jimpjegawhom oriġinarjament stabbiliti fil-Pajjiżi l-Baxxi f'dak li jirrigwarda x-xogħol ta' kuljum, wara l-intervent formali ta' AFMB f'Ottubru 2011. Fil-fatt, dawn il-persuni li jimpjegaw komplew jiddeċiedu fil-kwistjonijiet ta' reklutaġġ, ta' kundizzjonijiet essenzjali ta' xogħol, ta' attivitajiet u ta' tkeċċija ta' ħaddiema. Jidher li AFMB ma rreklutatx lix-xufiera hi stess, iżda minflok l-impriżi ta' trasport stabbiliti fil-Pajjiżi l-Baxxi poġġew lill-ħaddiema tagħhom taħt l-awspici ta' AFMB. Barra minn hekk, il-qorti tar-rinviju tirreferi⁵⁸, bħala eżempju dwar is-setgħa ta' kontroll li kellhom l-impriżi ta' trasport stabbiliti fil-Pajjiżi l-Baxxi fuq il-kundizzjonijiet essenzjali ta' xogħol, il-prattika ta' AFMB li tkeċċi immedjatament ix-xufiera li l-impriżi ma kienux jibqgħalhom bżonnhom.

60. Fir-rigward tas-salarji, għandu jiġi kkonstatat li anki jekk AFMB kienet tħallas direttament salarju lix-xufiera, dan apparentement kien iffinanzjat mill-impriżi stabbiliti fil-Pajjiżi l-Baxxi li, skont l-informazzjoni mogħtija mill-qorti tar-rinviju⁵⁹, kienu jithallsu f'ċerti ammonti lil AFMB bis-saħħa ta' ftehim li kienu kkonkludew ma' AFMB. Minkejja dan, anki jekk AFMB ma għandhiex tkun ikkunsidrata biss bħala purament u sempliċement "kaxxa tal-ittri", hija xorta tista' tiġi kkunsidrata bħala tip ta' ġestjonarju tas-salarji, iżda mhux bħala persuna li timpjega reali. Fid-deskrizzjoni fattwali tagħha⁶⁰, il-qorti tar-rinviju saħansitra tikkunsidra li AFMB ma kinitx il-persuna li timpjega ħliet "sempliċement fuq il-karta". Din l-informazzjoni, kif ukoll il-kliem tal-ewwel domanda preliminarjari, jagħtu x'tifhem li s-setgħa ta' direzzjoni u ta' kontroll fir-rigward tax-xufiera kienet għand l-impriżi stabbiliti fil-Pajjiżi l-Baxxi.

54 Jew inkella, jekk ikun il-każ, l-Artikolu 14(2)(a) tar-Regolament Nru 1408/71, skont l-applikazzjoni *ratione loci* u *ratione temporis* tar-regoli ta' koordinazzjoni fil-qasam soċjali.

55 Sentenza tad-9 ta' Novembru 2006, Chateignier (C-346/05, EU:C:2006:711, punt 22).

56 Ara l-punt 5.2.2 tad-deċiżjoni tar-rinviju.

57 Ara l-punt 5.2.6 tad-deċiżjoni tar-rinviju.

58 Ara l-punt 5.2.6 tad-deċiżjoni tar-rinviju.

59 Ara l-punt 5.2.3 tad-deċiżjoni tar-rinviju.

60 Ara l-punt 7.1.5 tad-deċiżjoni tar-rinviju.

61. Fid-dawl tal-kunsiderazzjonijiet preċedenti, u mingħajr preġudizzju għall-evalwazzjoni fattwali li għandha ssir mill-qorti tar-rinviju, inqis li huma biss l-imprizi stabbiliti fil-Pajjiżi l-Baxxi li għandhom jiġu kkunsidrati bħala l-“persuni li jimpjegaw” tax-xufiera inkwistjoni fil-kawża prinċipali, fis-sens tal-Artikolu 13(1)(b) tar-Regolament Nru 883/2004.

62. Minn dan jirriżulta li l-leġiżlazzjoni fil-qasam tas-sigurtà soċjali applikabbli għal sitwazzjoni bħal dik inkwistjoni fil-kawża prinċipali hija dik tal-Istat tal-impriza ta' trasport li rreklutat lill-persuna kkonċernata, li l-persuna kkonċernata tkun għad-dispożizzjoni kompleta tal-persuna li timpjega għal perijodu indeterminat, li teżerċita awtorità effettiva fuq il-persuna kkonċernata u li fuqha effettivament jaqgħu l-ispejjeż tas-salarji, jiġifieri f'dan il-każ il-Pajjiżi l-Baxxi.

4. Risposta għall-ewwel domanda preliminari

63. Fid-dawl ta' dawn il-kunsiderazzjonijiet, ir-risposta għall-ewwel domanda għandha tkun li l-Artikolu 13(1)(b)(i) tar-Regolament Nru 883/2004 għandu jiġi interpretat fis-sens li, f'ċirkustanzi bħal dawk tal-kawża prinċipali, il-persuna li timpjega xufiera ta' trakkijiet impjegati fit-trasport internazzjonali bit-triq hija kkunsidrata li hija l-impriza ta' trasport li rreklutat lill-persuna kkonċernata, li din tal-aħħar tkun għad-dispożizzjoni kompleta tagħha għal perijodu indeterminat, li teżerċita awtorità effettiva fuq il-persuna kkonċernata u li fuqha effettivament jaqgħu l-ispejjeż tas-salarji, bla ħsara għal verifiki fattwali li għandhom isiru mill-qorti tar-rinviju.

C. Fuq it-tieni domanda preliminari

64. Permezz tat-tieni domanda preliminari tagħha, imressqa b'mod sussidjarju, il-qorti tar-rinviju essenzjalment tistaqsi jekk, fil-każ li AFMB għandha tiġi kkunsidrata bħala l-“persuna li timpjega”, il-kundizzjonijiet speċifiċi f'każ ta' kollokament ta' haddiema, għall-finijiet tal-applikazzjoni tal-Artikolu 14(1)(a) tar-Regolament Nru 1408/71 u tal-Artikolu 12 tar-Regolament Nru 883/2004, japplikawx, b'analogija, kollha kemm huma jew parzjalment, fil-kawża prinċipali. Ir-riferiment għal analogija possibbli hija spjegabbli minhabba l-fatt li ma huwiex ikkontestat mill-partijiet fil-kawża prinċipali li dawn id-dispożizzjonijiet ma japplikawx fil-kawża prinċipali.

65. Peress li huwa propost li r-risposta għall-ewwel domanda tkun fis-sens li huma l-imprizi stabbiliti fil-Pajjiżi l-Baxxi biss li għandhom jiġu kkunsidrati bħala l-“persuna li timpjega”, ma hemmx lok li tingħata risposta għat-tieni domanda. F'każ li l-Qorti tal-Gustizzja tasal għal konkluzjoni differenti, inqis li għandha tingħata risposta fin-negattiv għal din id-domanda għar-raġunijiet li ser nispejga hawn taht.

66. Kif għamilt fil-kuntest tal-analizi tiegħi dwar l-ewwel domanda, ser nikkoncentra dwar l-interpretazzjoni tal-Artikolu 12 tar-Regolament Nru 883/2004, għaliex fih, essenzjalment, l-istess dispożizzjoni bħall-Artikolu 14(1)(a) tar-Regolament Nru 1408/71, minkejja d-differenzi minimi tal-kliem tagħhom⁶¹.

67. Fl-opinjoni tiegħi, l-Artikolu 12 tar-Regolament Nru 883/2004 ma jistax jiġi applikat minhabba li, fil-kawża prinċipali, ma hijiex kwistjoni ta' “kollokament” fil-veru sens tal-kelma, iżda iktar “tqeghid għad-dispożizzjoni” għal perijodu indeterminat ta' haddiema mill-AFMB lill-imprizi stabbiliti fil-Pajjiżi l-Baxxi.

⁶¹ Ara l-punt 36 ta dawn il-konkluzjonijiet.

68. Il-ħtieġa li ssir din id-distinzjoni netta ssir evidenti fid-dawl tal-interpretazzjoni tal-kunċett ta' "kollokament" mill-ġurisprudenza. Fis-sentenza tagħha FTS⁶², il-Qorti tal-Ġustizzja ddecidiet li l-eċċezzjonijiet għall-prinċipju tal-Istat ta' impjeg, previsti mid-dispożizzjonijiet iċċitati iktar 'il fuq, ma jistgħux jiġu applikati f'każ ta' intervent ta' impriża ta' xogħol temporanju ħlief jekk żewġ kundizzjonijiet jiġu ssodisfatti: skont l-ewwel kundizzjoni, li tirrigwarda r-relazzjoni meħtieġa bejn l-impriża li tikkolloka lill-ħaddiem fi Stat Membru ieħor differenti minn dak li fih hija stabbilita u l-ħaddiem hekk ikkollokat, li għandha tinzamm rabta organika bejn din l-impriża u dan il-ħaddiem matul il-perijodu tal-kollokament ta' dan tal-aħħar. It-tieni kundizzjoni, li tirrigwarda r-relazzjoni eżistenti bejn l-imsemmija impriża u l-Istat Membru li fih hija stabbilita, tirrikjedi li din tal-aħħar normalment teżercita attivitajiet sinjifikattivi fit-territorju ta' dan l-Istat Membru⁶³.

69. Sabiex tiġi stabbilita l-eżistenza ta' tali rabta organika, huwa essenzjali, skont il-ġurisprudenza⁶⁴, li miċ-ċirkustanzi kollha jiġi dedott li l-ħaddiem huwa taħt l-awtorità tal-impriża ta' xogħol temporanju. Din il-kundizzjoni neċessarjament timplika li din l-impriża għandu jkollha setgħat ta' direzzjoni u ta' kontroll, kif ukoll, jekk ikun il-każ, ta' sanzjoni fir-rigward tal-ħaddiem. Fi kliem ieħor, l-impriża ta' xogħol temporanju għandha teżercita l-prerogattivi tipikament irriżervati għall-"persuna li timpjega". Issa, digà ġie stabbilit fil-kuntest tar-risposta għall-ewwel domanda li, fil-kuntest tal-kawżi prinċipali, dan ir-rwol kien jaq' fuq l-impriża ta' trasport stabbiliti fil-Pajjiżi l-Baxxi⁶⁵. Barra minn hekk, mill-proċess jirriżulta li r-rabta bejn ix-xufiera u l-AFMB kienet essenzjalment limitata għall-ħlas tas-salarju u għall-ħlas tal-kontribuzzjonijiet soċjali lill-awtorità Ċiprijotta. Barra minn hekk, għandu jiġi rrilevat li din l-informazzjoni ma hijiex ikkonfutata mill-AFMB fl-osservazzjonijiet tagħha. Konsegwentement, jidher li l-ewwel kundizzjoni, f'dan il-każ, ma hijiex issodisfatta.

70. F'dak li jirrigwarda din it-tieni kundizzjoni, qabelxejn għandu jiġi kkonstatat – kif għamli diversi parteċipanti fil-proċedura – li din ma hijiex prevista fl-Artikolu 13(1)(b)(i) tar-Regolament Nru 883/2004⁶⁶. Ir-rabta prevista f'dawn id-dispożizzjonijiet hija sempliċement il-post fejn hija stabbilita l-persuna li timpjega. Minkejja dan, jien inqis li tkun problema jekk tiġi introdotta, permezz ta' interpretazzjoni, kundizzjoni addizzjonali li tirrikjedi "attivitajiet sinjifikattivi fit-territorju ta' dan l-Istat Membru fejn [l-impriża] hija stabbilita", minkejja l-kliem univoku tal-imsemmija dispożizzjonijiet. Għandu jifakkar li l-kundizzjoni inkwistjoni giet stabbilita oriġinarjament ġurisprudenzjalment fir-rigward ta' dispożizzjoni differenti, jiġifieri l-Artikolu 14(1)(a) tar-Regolament Nru 1408/71⁶⁷, li jikkorrispondi għall-Artikolu 12(1) tar-Regolament Nru 883/2004 preżentament fis-seħħ. Li tiġi applikata għal dispożizzjoni oħra mingħajr kunsiderazzjoni tal-partikolarità tagħha tfisser li jiġu interpretati b'mod żblajat il-limiti tal-kamp ta' applikazzjoni tad-dispożizzjoni prevista fl-Artikolu 13(1)(b)(i) tar-Regolament Nru 883/2004. Ma' dan jiżded il-fatt li proposta ta' emenda legiżlattiva f'dan is-sens giet reċentement miċħuda mill-Kunsill, kif irrilevat il-Kummissjoni fl-osservazzjonijiet tagħha⁶⁸. Irrispettivament mid-dubbi li tqajjem l-implimentazzjoni ta' dan l-approċċ fil-prattika, ninnota li l-qorti tar-rinviju stess għandha diffikultà tapplika l-kundizzjoni ta' "attività

62 Sentenza tal-10 ta' Frar 2000, FTS (C-202/97, EU:C:2000:75).

63 Sentenzi tal-10 ta' Frar 2000, FTS (C-202/97, EU:C:2000:75, punti 21 sa 24), kif ukoll tas-6 ta' Frar 2018, Altun *et* (C-359/16, EU:C:2018:63, punt 34).

64 Sentenza tal-10 ta' Frar 2000, FTS (C-202/97, EU:C:2000:75, punt 24).

65 Ara l-punt 61 ta' dawn il-konklużjonijiet.

66 Lanqas fl-Artikolu 14(2)(a) tar-Regolament Nru 1408/71, dispożizzjoni ekwivalenti.

67 Sentenza tal-10 ta' Frar 2000, FTS (C-202/97, EU:C:2000:75, punt 40).

68 Fl-2016, il-Kummissjoni ssuġġerixxiet, fil-proposta tagħha ta' regolament li jemenda r-Regolament (KE) Nru 883/2004 dwar il-kordinazzjoni ta' sistemi ta' sigurtà soċjali u r-Regolament (KE) Nru 987/2009 li jstabbilixxi l-proċedura għall-implimentazzjoni tar-Regolament (KE) Nru 883/2004 [dokument COM (2016)815], li jissostitwixxi l-paragrafu 5a tal-Artikolu 14 eżistenti tar-Regolament (KE) Nru 987/2009 bil-paragrafu li ġej: "5a Għall-fini tal-applikazzjoni tat-Titolu II tar-Regolament bażiku 'uffiċċju reġistrat jew post tan-negozju' għandha tirreferi għall-uffiċċju reġistrat jew l-post tan-negozju fejn id-deċiżjonijiet essenzjali tal-impriża jiġu adottati u fejn il-funzjonijiet tal-amministrazzjoni ċentrali tagħha jitwettqu, *sakemm l-impriża twettaq attività sostanzjali f'dan l-Istat Membru*". Enfasi miżjuda minni. Madankollu, il-Kunsill tal-Ministri ċaħad l-introduzzjoni tal-kriterju ta' "attività sostanzjali".

sostanzjali” proposta, fid-dawl tan-nuqqas ta’ informazzjoni f’dan ir-rigward. Fil-fatt, mid-deċizzjoni tar-rinviju jirriżulta li hija ma tasalx sabiex tiddeduċi mid-dokumenti tal-proċess jekk AFMB tissodisfax jew le din il-kundizzjoni⁶⁹. Konsegwentement, ma narax kif dan l-approċċ jista’ jkun rilevanti għas-soluzzjoni ta’ dawn il-kawżi prinċipali.

71. Għar-raġunijiet esposti hawn fuq, nipproponi li r-risposta għat-tieni domanda preliminari għandha tkun fin-negattiv.

D. Fuq it-tielet domanda preliminari

1. Il-kuncett ta’ “abbuż ta’ dritt” skont il-ġurisprudenza

72. Permezz tat-tielet domanda preliminari tagħha, magħmula b’mod iktar sussidjarja, il-qorti tar-rinviju tixtieq tkun taf jekk ċirkustanzi bħal dawk inkwistjoni fil-kawżi prinċipali – fil-każ fejn AFMB ikollha tiġi kkunsidrata bħala l-“persuna li timpjega” u jekk il-kundizzjonijiet speċifiċi tal-kollokament ta’ haddiema ma japplikawx – jikkostitwixxux sitwazzjoni li taqa’ taht abbuż ta’ dritt tal-Unjoni⁷⁰.

73. Fid-dawl tar-risposti proposti għall-ewwel u għat-tieni domanda, ser nikkunsidra din it-tielet domanda sempliċement sabiex inkun eżawrjenti, f’każ li l-Qorti tal-Ġustizzja tasal għal risposti oħra għall-ewwel żewġ domandi.

74. Skont ġurisprudenza stabbilita, l-individwi ma jistgħux jinwokaw id-dritt tal-Unjoni għal finijiet frawdolenti jew abbużivi⁷¹. L-istess japplika għar-regola ta’ atti legali tal-Unjoni li ġew inkorporati fil-Ftehim ŻEE⁷² u fil-ftehimiet bilaterali mal-Konfederazzjoni Svizzera. Il-konstatazzjoni tal-eżistenza ta’ Prattika abbużiva tirrikjedi li jkun hemm element oġġettiv u element suġġettiv⁷³. Minn naħa, fir-rigward tal-element oġġettiv, din il-konstatazzjoni tirrikjedi li minn numru ta’ ċirkustanzi oġġettivi għandu jirriżulta li, minkejja osservanza formali tal-kundizzjonijiet previsti mil-legiżlazzjoni tal-Unjoni, l-għan ta’ din il-legiżlazzjoni ma ntlahaqx⁷⁴. Min-naħa l-oħra, tali konstatazzjoni tirrikjedi element suġġettiv, fis-sens li minn numru ta’ elementi oġġettivi għandu jirriżulta li l-għan essenzjali tal-operazzjonijiet inkwistjoni huwa l-ksib ta’ vantaġġ indebitu⁷⁵. Fil-fatt, il-projbizzjoni ta’ Prattiki abbużivi ma hijiex rilevanti meta l-operazzjonijiet inkwistjoni jista’ jkollhom ġustifikazzjoni oħra apparti s-sempliċi ksib ta’ vantaġġ.

69 Ara l-punt 7.2.5 tad-deċizzjoni tar-rinviju.

70 Il-qorti tar-rinviju ssemmi d-“dritt tal-EFTA” fid-domanda tagħha. Madankollu, probabbilment il-qorti tar-rinviju fir-realtà tirreferri għad-dritt taż-ŻEE u għall-Ftehim ta’ Assoċjazzjoni mal-Konfederazzjoni Svizzera. Konsegwentement, din id-domanda għandha tiġi rriformulata.

71 Ara s-sentenzi tal-21 ta’ Frar 2006, Halifax *et* (C-255/02, EU:C:2006:121, punt 68), u tat-28 ta’ Lulju 2016, Kratzer (C-423/15, EU:C:2016:604, punt 37).

72 Ara s-sentenzi tal-Qorti EFTA tat-13 ta’ Settembru 2017, Yara International ASA (E-15/16, EFTA Court Report 2017, 434, punt 49), li minnha jirriżulta li l-projbizzjoni tal-abbuż ta’ dritt tikkostitwixxi “karatteristika essenzjali tad-dritt taż-ŻEE” u tat-3 ta’ Ottubru 2012, Arcade Drilling (E-15/11, EFTA Court Report 2012, 676, punti 88 u 89), li fiha l-Qorti EFTA bbażat ruhha fuq il-ġurisprudenza tal-Qorti tal-Ġustizzja.

73 Ara s-sentenza tat-28 ta’ Lulju 2016, Kratzer (C-423/15, EU:C:2016:604, punt 38).

74 Ara s-sentenza tat-28 ta’ Lulju 2016, Kratzer (C-423/15, EU:C:2016:604, punt 39 u l-ġurisprudenza ċċitata).

75 Ara s-sentenza tat-28 ta’ Lulju 2016, Kratzer (C-423/15, EU:C:2016:604, punt 40 u l-ġurisprudenza ċċitata).

2. *Applikazzjoni tal-kriterji stabbiliti mill-ġurisprudenza fil-każ ineżami*

75. Il-qari tad-deċiżjoni tar-rinviju⁷⁶ jimplika li tikkritika l-arranġament legali stabbilit minn AFMB u l-imsieħba kuntrattwali tagħha, l-imprizi ta' trasport bit-triq stabbiliti barra minn Ċipru. B'mod iktar konkret, il-qorti tar-rinviju għandha dubji dwar il-kompatibbiltà mad-dritt tal-Unjoni tal-arranġament legali li jippermetti lil kumpannija tagħzel sede ufficjali partikolari bil-għan, essenzjalment, li l-persunal tagħha jkun sugġett għal leġislazzjoni fil-qasam tas-sigurtà soċjali ta' Stat Membru tal-Unjoni jew tal-EFTA li fih il-hlasijiet tal-kontribuzzjonijiet soċjali huma relattivament żgħar.

76. Qabel ma tingħata risposta għad-domanda magħmula, għandu jittfakkar li l-Qorti tal-Ġustizzja ma tistax tiddeciedi hi stess jekk aġir għandux jiġi kkunsidrat bħala abbużiv. Hija l-qorti nazzjonali li għandha tivverifika, skont ir-regoli ta' provi tad-dritt nazzjonali, jekk l-elementi li jikkostitwixxu Prattika abbużiva humiex issodisfatti fil-kawża prinċipali⁷⁷. Madankollu, il-Qorti tal-Ġustizzja, meta tkun qiegħda tiddeciedi dwar rinviju għal deċiżjoni preliminari, tista' tagħmel preċiżjonijiet bil-għan li tiggwida lill-qorti nazzjonali fl-interpretazzjoni tagħha⁷⁸.

a) Verifika tal-element oġġettiv

77. Wara l-eżami ddettaljat tal-kuntest fattwali, u li jirrigwarda l-element oġġettiv, jidhirli li, għall-finijiet tal-applikazzjoni tal-Artikolu 13(1)(b)(i) tar-Regolament Nru 883/2004, il-kundizzjonijiet marbuta mal-kwalità ta' "persuna li timpjega" ta' AFMB ma humiex issodisfatti fil-kawża prinċipali hlief fuq livell formali. Kif indikat iktar 'il fuq⁷⁹, AFMB ingħatat din il-kwalità semplicement permezz ta' arranġament legali sofistikat taħt id-dritt privat, minkejja li l-imsieħba kuntrattwali tagħha kienu jeżerċitaw il-kontroll effettiv fuq l-impjegati, li normalment jaqa' fil-prerogattiva tal-persuna li timpjega fil-kuntest ta' relazzjoni ta' xogħol⁸⁰. Ma' dan jizded li AFMB setgħet tuża libertajiet fundamentali tas-suq intern sabiex tistabbilixxi ruħha f'Ċipru u, minn hemm, toffri servizzi – dwar il-ġestjoni tas-salarji u ta' kontribuzzjonijiet soċjali – lil imprizi stabbiliti fil-Pajjiżi l-Baxxi. Kien bis-saħħa ta' dawn il-fatturi kollha li AFMB irnexxielha tipprezenta ruħha b'mod ufficjali bħala l-"persuna li timpjega" quddiem l-awtoritajiet kompetenti fil-qasam tas-sigurtà soċjali u, apparentement, tikseb rikonoxximent bħala tali f'ċerti Stati Membri⁸¹.

78. Fl-opinjoni tiegħi, il-fatt, għall-awtoritajiet nazzjonali kompetenti, li jirrikonoxxu, jekk ikun il-każ, lil AFMB bħala "persuna li timpjega", u li konsegwentement jagħtuha ċ-ċertifikat A1 abbażi ta' informazzjoni li tinsab fil-proċessi tal-kawża prinċipali, jikkostitwixxi applikazzjoni skorretta tal-Artikolu 13(1)(b)(i) tar-Regolament Nru 883/2004, inkwantu jwassal għall-applikazzjoni tal-leġislazzjoni Ċiprijotta fil-qasam soċjali u mhux tal-leġislazzjoni Olandiża fil-konfront tax-xufiera – minkejja l-fatt li l-persuni li jimpjegaw reali huma stabbiliti fil-Pajjiżi l-Baxxi⁸². Tali riżultat ikun kuntrarju għall-għan leġislattiv li fuqu huma bbażati r-regoli ta' kunflitt ta' ligijiet u li jippermettu lill-awtoritajiet nazzjonali jistabbilixxu faċilment, jiġifieri abbażi ta' kriterji oġġettivi, ċari u predeterminati, il-persuna li timpjega reali tal-ħaddiem, il-post tal-uffiċċju rreġistrat tiegħu jew il-post tan-negozju u, b'dan il-mod, jistabbilixxu finalment is-sistema ta' sigurtà soċjali applikabbli fil-każ

76 Ara l-punt 7.3 tad-deċiżjoni tar-rinviju.

77 Ara s-sentenza tat-28 ta' Lulju 2016, *Kratzer* (C-423/15, EU:C:2016:604, punti 41 u 42 u l-ġurisprudenza ċċitata).

78 Ara s-sentenzi tas-17 ta' Diċembru 2015, *WebMindLicenses* (C-419/14, EU:C:2015:832, punt 34), u tat-22 ta' Novembru 2017, *Cussens et* (C-251/16, EU:C:2017:881, punt 59).

79 Ara l-punti 57 sa 61 ta' dawn il-konkluzjonijiet.

80 Ara, f'dan il-kuntest, is-sentenza tas-17 ta' Diċembru 2015, *WebMindLicenses* (C-419/14, EU:C:2015:832, punt 50), li fiha l-Qorti tal-Ġustizzja tiċhad il-prattiki abbużivi, filwaqt li ċċitat bħala eżempju l-konkluzjoni ta' kuntratti li jikkostitwixxu muntatura purament artificjali intiza sabiex taħbi l-identità tal-prestatarju ta' servizz.

81 Skont l-informazzjoni mogħtija mill-AFMB, Stati Membri bħall-Belġju, il-Ġermanja, Spanja, il-Polonja u r-Rumanija kkunsidraw lil AFMB bħala persuna li timpjega u kkunsidraw, abbażi tal-uffiċċju rreġistrat tagħha, il-leġislazzjoni Ċiprijotta fil-qasam tas-sigurtà soċjali applikabbli għar-residenti rispettivi tagħhom.

82 Kif il-Qorti tal-Ġustizzja indikat fis-sentenza tas-6 ta' Frar 2018, *Altun et* (C-359/16, EU:C:2018:63, punt 51), l-element oġġettiv jikkonsisti fil-fatt li l-kundizzjonijiet rikjesti għall-finijiet tal-kisba u l-invokazzjoni ta' ċertifikat E101 ma humiex issodisfatti.

partikolari. Barra minn hekk ninnota li, minkejja s-semplicità tar-regoli ta' kunflitt ta' ligjiet, id-differenza bejn l-apparenzi u s-sitwazzjoni reali f'din il-kawza tista' twassal għal konfużjoni f'għajnejn l-awtoritajiet nazzjonali kompetenti u, minhabba f'hekk, dan għandu jiġi kkunsidrat bħala li jista' jikkawza preġudizzju għall-funzjonament tajjeb tal-mekkanizmu ta' koordinazzjoni tas-sistemi ta' sigurtà soċjali stabbilit mil-legiżlatur tal-Unjoni.

b) Verifika tal-element suġġettiv

79. Fir-rigward tal-element suġġettiv, ninnota li l-Qorti tal-Ġustizzja ddecidiet, sabiex tistabbilixxi l-eżistenza ta' dan it-tieni element, li jirrigwarda l-intenzjoni tal-operaturi, li tista' tiġi kkunsidrata b'mod partikolari n-natura purament artifiċjali tal-operazzjonijiet ikkonċernati⁸³. L-element suġġettiv jidher li, f'dan il-każ, joħroġ mill-intenzjoni ċara ta' AFMB u tal-imsieħba kuntrattwali tagħha li jevitaw il-legiżlazzjoni fil-qasam tas-sigurtà soċjali sabiex itejbu l-attivitajiet ekonomiċi tagħhom⁸⁴. Kif issemma iktar 'il fuq⁸⁵, il-maġġoranza tax-xufiera inkwistjoni kienu impjegati stabbiliti fil-Pajjiżi l-Baxxi qabel ma ġew impjegati minn AFMB. Ir-reklutaġġ formali minn AFMB jidher li kellu l-għan biex ma jibqgħux taħt il-legiżlazzjoni Olandiża, li kienet tkun normalment applikabbli, abbażi tal-Artikolu 13(1)(b)(i) tar-Regolament Nru 883/2004.

80. Issa, kif il-Qorti tal-Ġustizzja enfasizzat fil-ġurisprudenza tagħha⁸⁶, ir-regoli ta' kunflitt previsti fir-regolamenti ta' koordinazzjoni huma imposti b'mod imperattiv fuq l-Istati Membri u ma jistax jiġi aċċettat li l-persuni koperti bis-sigurtà soċjali li jaqgħu taħt il-kamp ta' applikazzjoni ta' dawn ir-regoli jistgħu jopponu l-effetti tagħhom billi jkollhom l-għażla li ma jaqgħux taħthom. In-natura imperattiva tal-imsemmija regoli tippermetti li jiġi żgurat il-funzjonament tajjeb tal-mekkanizmu ta' koordinazzjoni stabbilit. Minkejja dan, jidher li huwa indispensabbli li atturi oħra, inkluż il-persuni li jimpjegaw, li normalment huma obbligati jikkontribwixxu għall-kontribuzzjonijiet soċjali, josservaw ukoll l-applikazzjoni tagħhom.

81. Mingħajr hsara għall-evalwazzjoni li għandha ssir mill-qorti tar-rinviju, l-implimentazzjoni ta' dan l-arranġament legali jidher li kellu, bħala konsegwenza, deterjorazzjoni tal-protezzjoni soċjali tax-xufiera filwaqt li jidher li l-persuni li jimpjegaw preċedenti kienu approprijat ruħhom f'termini ta' spejjeż ta' salarji. Hekk jidher li kien preċiżament l-għan ta' AFMB, jekk jiġi kkunsidrati d-diversi dikjarazzjonijiet tad-diretturi tagħha, iċċitati mill-qorti tar-rinviju⁸⁷, li ġew ippubblikati fuq is-sit internet ta' AFMB, u li fihom dawn ftaħru dwar l-imsemmija vantaġġi, jiġifieri li ffrankaw il-flus mill-ispejjeż tas-salarji filwaqt li żammew kontroll effettiv fuq ix-xufiera.

82. Konsegwentement, jiena inklinat nikkonkludi li jeżisti abbuż ta' dritt abbażi tal-informazzjoni disponibbli.

⁸³ Ara s-sentenza tat-28 ta' Lulju 2016, Kratzer (C-423/15, EU:C:2016:604, punti 41 u 42 u l-ġurisprudenza ċċitata).

⁸⁴ Ara s-sentenza tas-6 ta' Frar 2018, Altun *et* (C-359/16, EU:C:2018:63, punt 52), li minnha jirriżulta li l-element suġġettiv normalment jintlahaq meta l-persuna kkonċernata għandha l-intenzjoni li tevita jew tevadi l-kundizzjonijiet għall-hruġ ta' ċertifikat E101, fid-dawl tal-kisba tal-vantaġġ marbut miegħu.

⁸⁵ Ara l-punt 58 ta' dawn il-konkluzjonijiet.

⁸⁶ Ara s-sentenzi tal-14 ta' Ottubru 2010, van Delft *et* (C-345/09, EU:C:2010:610) u tat-13 ta' Lulju 2017, Szoja (C-89/16, EU:C:2017:538, punt 42).

⁸⁷ Ara l-punt 5.2.9 tad-deċiżjoni tar-rinviju.

83. Jekk il-qorti tar-rinviju tistabbilixxi li ż-żewġ elementi li jikkarakterizzaw abbuż ta' dritt huma ssodisfatti, hija obbligata li tiset il-konklużjonijiet minnha, billi tirrifjuta li tapplika l-Artikolu 13(1)(b)(i) tar-Regolament (KE) Nru 883/2004⁸⁸ għall-kawża prinċipali. AFMB hekk ma tkunx tista' tuża l-allegat status ta' persuna li timpjega sabiex titlob lir-RSVB jiddikjara l-leġislazzjoni Ċiprijotta applikabbli għax-xufiera inkwistjoni⁸⁹.

3. Risposta għat-tielet domanda preliminari

84. Fid-dawl ta' dawn l-elementi kollha, ir-risposta għat-tielet domanda preliminari għandha tkun li l-fatti u ċ-ċirkustanzi deskritti fid-deċiżjoni tar-rinviju jistabbilixxu l-eżistenza ta' sitwazzjoni li fiha hemm abbuż ta' dritt. Konsegwentement, AFMB ma tistax tuża l-Artikolu 13(1)(b) tar-Regolament Nru 883/2004 sabiex tistabbilixxi rabta mad-dritt Ċiprijott tas-sigurtà soċjali.

V. Konklużjoni

85. Fid-dawl tal-kunsiderazzjonijiet preċedenti, nipproponi lill-Qorti tal-Ġustizzja li tirrispondi kif ġej id-domandi preliminari magħmula mis-Centrale Raad van Beroep (il-Qorti tal-Appell tas-Sigurtà Soċjali u tas-Servizz Pubbliku, il-Pajjiżi l-Baxxi):

1. L-Artikolu 14(2)(a) tar-Regolament tal-Kunsill (KEE) Nru 1408/71 tal-14 ta' Ġunju 1971 dwar l-applikazzjoni tal-iskemi tas-sigurtà soċjali għall-persuni impjegati u l-familja tagħhom li jiċċaqilqu għewwa l-Komunità kif emendat bir-Regolament tal-Kunsill (KE) Nru 1606/98 tad-29 ta' Ġunju 1998 u l-Artikolu 13(1)(b) tar-Regolament (KE) Nru 883/2004 tal-Parlament Ewropew u tal-Kunsill tad-29 ta' April 2004 dwar il-kordinazzjoni ta' sistemi ta' sigurtà soċjali, kif emendat bir-Regolament (UE) Nru 465/2012 tal-Parlament Ewropew u tal-Kunsill tat-22 ta' Mejju 2012, għandhom jiġu intepretati fis-sens li, f'ċirkustanzi bħal dawk tat-tilwima fil-kawża prinċipali, il-persuna li timpjega xufiera ta' trakkijiet impjegati fit-trasport internazzjonali bit-triq hija meqjusa li hija l-impriza ta' trasport li rrekutat lill-persuna kkonċernata, li l-persuna kkonċernata hija effettivament għad-dispożizzjoni tagħha għal perijodu indeterminat, li teżercita awtorità effettiva fuq il-persuna kkonċernata u li fuqha effettivament jaqgħu l-ispejjeż tas-salarji, bla ħsara għal verifiki fattwali li għandhom isiru mill-qorti tar-rinviju.
2. Il-kundizzjonijiet speċifiċi li għalihom persuni li jimpjegaw, bħal aġenziji interimarji u oħrajn intermedjarji, jistgħu jinvokaw l-eċċezzjonijiet għall-prinċipju tal-Istat ta' impjeg, inklużi fl-Artikolu 14(1)(a) tar-Regolament (KEE) Nru 1408/71 u fl-Artikolu 12 tar-Regolament (KE) Nru 883/2004, ma japplikawx b'analogija għall-finijiet tal-applikazzjoni tal-Artikolu 14(2)(a) tar-Regolament Nru 1408/71 u tal-Artikolu 13(1)(b) tar-Regolament Nru 883/2004.
3. Il-fatti u ċ-ċirkustanzi deskritti fid-deċiżjoni ta' rinviju jistabbilixxu l-eżistenza ta' sitwazzjoni li fiha hemm abbuż ta' dritt. Konsegwentement, AFMB ma tistax tuża l-Artikolu 14(2)(a) tar-Regolament (KEE) Nru 1408/71, u lanqas l-Artikolu 13(1)(b) tar-Regolament Nru 883/2004, sabiex tistabbilixxi rabta mad-dritt Ċiprijott tas-sigurtà soċjali.

⁸⁸ L-istess japplika għall-Artikolu 14(2)(a) tar-Regolament Nru 1408/71, skont l-applikazzjoni *ratione loci* u *ratione temporis* tar-regoli ta' koordinazzjoni fil-qasam soċjali.

⁸⁹ Din il-konsegwenza tirriżulta, fl-opinjoni tiegħi, mir-raġunament espost mill-Avukat Ġenerali Poirares Maduro fil-konklużjonijiet tiegħu fil-kawża Halifax *et* (C-255/02, EU:C:2005:200, punti 68, 71 u 97), li jipprevedi li ma tistax tinwoka dispożizzjoni legali li tagħti dritt sabiex tikseb vantaġġi illegali u manifestament mhux konnessi mal-għan tal-imsemmija dispożizzjoni. Fil-prattika, dan ifisser li d-dispożizzjoni legali inkwistjoni għandha tkun interpretata, kuntrarjament għas-sens litterali tagħha, bħala li fir-realtà ma tagħtix id-dritt.